

ಶ್ರೀಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

ಶ್ರೀಮಾನ್ ವೇಂಕಟನಾಥಾರ್ಯಃ ಕವಿತಾರ್ಕಿಕಕೇಸರೀ |
ವೇದಾಂತಾಚಾರ್ಯವರ್ಯೋ ಮೇ ಸನ್ನಿಧತ್ತಾಂ ಸದಾ ಹೃದಿ ||

ಶ್ರೀಮದ್ವೇಂಕಟಾಧ್ವರಿ ವಿರಚಿತಂ

|| ಶ್ರೀಲಕ್ಷ್ಮೀಸಹಸ್ರಂ ||

|| ಸೌಂದರ್ಯಸ್ತುಬಕಃ ||

This document has been prepared by*

Sunder Kidambi

with the blessings of

ಶ್ರೀ ರಂಗರಾವಾನುಜ ಮಹಾದೇಶಿಕೇ

His Holiness *śrīmad āṇḍavan* of *śrīraṅgam*

*This was typeset using L^AT_EX, Itrans, and the **Baraha** font.

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

॥ ಸೌಂದರ್ಯಸ್ತಬಕಃ ॥

ವಂದೇ ಸೌಂದರ್ಯಪರ್ಯಾಪ್ತಿಭೂಮಿಂ ಕಾಮಪಿ ದೇವತಾಂ |

ಅಬ್ಜಂ ಸಹೋದರಂ ಯಸ್ಯಾಃ ಶಂಸಂತ್ಯಬ್ಜಶರಂ ಸುತಂ || ೧ ||

ಅದ್ವೈತಮಕ್ಷಿಭಿರಹ ಶ್ರವಸಾಂ ಯದಿ ಸ್ಯಾತ್

ದ್ವೈತಂ ಪೃಥಗ್ಯದಿ ಪುನಾ ರಸನಾಸು ಚ ಸ್ಯಾತ್ |

ಈಶೀಯ ವರ್ಣಯಿತುಮರ್ಣವರಾಜಕನ್ಯೇ

ತತ್ತಾದೃಶಂ ಕಿಲ ತವಾವಯವಾಭಿರೂಪ್ಯಂ || ೨ ||

ಮೌಲೌ ತ್ವಯಾಽಪಿ ವಿಧೃತೋ ಮಧುಪೌಘ ಮೈತ್ರಿಂ

ಚಿತ್ರಂ ಕರೋತಿ ಕಮಲೇ ಚಿಕುರಪ್ರಪಂಚಃ |

ಮಾನೇ ಕೃತೇಽಪಿ ಭಜತೇ ಮಲಿನೈಕಸಖ್ಯಂ

ಪ್ರಾಯೇಣ ದೇವಿ ಕುಟಿಲಪ್ರಕೃತಿಃ ಸ್ವಭಾವಃ || ೩ ||

ನ ತ್ವಂ ದಧಾಸಿ ನವಚಂಪಕಮಾಲ್ಯಮಂಬ

ಕರ್ತುಂ ನಿಸರ್ಗಸುರಭೌ ಕಬರೇ ಸುಗಂಧಂ |

ಕಿಂ ತರ್ಹಿ ಕುಂತಳಪರೀಮಳಸಾರಲಾಭ-

ಲೋಭಭ್ರಮದ್ ಭ್ರಮರಲೋಕನಿವಾರಣಾಯ || ೪ ||

ರುಚಂ ರಚಯಿತುಂ ಕಚೇ ರುಚಿರಪುಷ್ಪವರ್ಗೈಃ ಸಮಂ

ಸದಾ ವಹಸಿ ಭೂಷಣಂ ಸಹ ಸುಧಾಂಶುನಾ ಪೂಷಣಂ |

ಉಭಾವಭವತಾಮತೋ ಜನನಿ ಪುಷ್ಪವಂತಾವಿಮೌ

ತಯೋರ್ಘಟನಯೋತ್ತಮಶ್ರಿಯಮುಪೈಷಿ ತತ್ರಾರ್ಥಿಕೀಂ || ೫ ||

ಸುಮನೋವರವಾಸವಾಸನಾ-

ಧ್ಯುಷಿತಾಃ ಕೃಷ್ಣಘನಾಪ್ತಿಶಾಲಿನಃ |

ವರದೇ ವಿಜಯಂತಿ ಕುಂತಳಾ
ಭವದೀಯಾಃ ಸಕಲಾಪಭೃಜ್ಜಯಾಃ || ೬ ||

ಜಲಭೃದ್ರುಚಿಭಾಜಿ ಸಿಂಧುಕನ್ಯೇ
ಶಿಖಿಷು ದ್ವೇಷಮುಪೇಯುಷಿ ಪ್ರಕಾಮಂ |
ತಮಸಾಕಲಿತೇ ತವೋಪಪನ್ನಃ
ಕುಟಿಲೇ ಕುಂತಳಮಂಡಲೇಽಹಿಬಂಧಃ || ೭ ||

ಅಲಕಾಕೃತಿರಗ್ನ್ಯಪುಷ್ಪಕಾಂತಾ
ಪ್ರಬಲಶ್ರೀದತಯಾ ತವ ಪ್ರಸಿದ್ಧಾ |
ವರನೀಲರುಚೋಜ್ಜ್ವಲಾ ಮುರಾರೇಃ
ವನಿತೇ ಭಾತಿ ಮುಕುಂದಲಾಲಿತಶ್ರೀಃ || ೮ ||

ಭುವನೋತ್ತರಸಿಂಧುಭೂಷಿತೋ
ಘನಶೈವಾಲಕವತ್ ಕಚೋ ಧ್ರುವಂ |
ಸುರುಚಾ ಮಹಿತೋ ಹಿಮಾಲಯೋ-
ದಿತಯೋದ್ಭಾಸಿತಮೀನಲಂಛನಃ || ೯ ||

ಹಂತ ಲಕ್ಷ್ಮಿ ತವ ಕುಂತಲವ್ರಜಂ
ಚಾಮರಂ ವದತಿ ಪಾಮರೋಽಪಿ ಕಃ |
ಪ್ರಾಕ್ತನಸ್ತು ಹರಿಣೋಪಲಾಲಿತಃ
ಪಶ್ಚಿಮಂ ಯದಪುರಸ್ಕೃತಂ ಮೃಗೈಃ || ೧೦ ||

ಸಿಂದೂರಕಾಂತಾಂ ಜಗದಂಬ ಮಲ್ಲೀ-
ಸರಾಭಿರಾಮಾಂ ಚಿಕುರಾವಲಿಂ ತೇ |
ಮನ್ಯಾಮಹೇ ದೇವಿ ಕಲಿಂದಕನ್ಯಾಂ
ಗಂಗಾಸರಸ್ವತ್ಯುದಿತಾನುಷಂಗಾಂ || ೧೧ ||

ಸುತರಾಮಲಕವ್ರಜಃ ಪ್ರಸೂನಾ-
ನ್ಯಲಮಮ್ಲಾ ನಿವಿಶೋಭಿತಾನಿ ಬಿಭೃತ್ |

ಸುರಭಿಸ್ಪುರಿತಃ ಸುಪುತ್ರಿ ಧಾತ್ವಾಃ
 ಸುಮಹಾರಾಮವಿಭೂಷಿತೋ ವಿಭಾತಿ || ೧೨ ||

ಆಪೀಡಯಂತಿ ಕುಸುಮೇಷುಶರಾ ನಿಕಾಮಂ
 ಆತ್ಮಾನಮಿತ್ಯಖಿಲಧಾತ್ರಿ ರುಷೇವ ದೇವಃ |
 ಆಪೀಡಯತ್ಯನುದಿನಂ ತವ ಕುಂತಲಾತ್ಮ -
 ನ್ಯಂಧೇ ತಮಸ್ಯಹಹ ಸೂನಕುಲಂ ಮುಕುಂದಃ || ೧೩ ||

ಬಧ್ನಾಸಿ ಹಂತ ಸುರಭೌ ಸುಮನೋಭಿರಂಬ
 ಸಾಕಂ ಹರೇರಪಿ ಮನಸ್ತವ ಕೇಶಪಾಶೇ |
 ಆಮೋದಮಗ್ನ್ಯಮತ ಏವ ತದೇತ್ಯನಂತಂ
 ಕಿಂ ನ ಕ್ಷಮಂ ಗುಣವದಾಶ್ರಯಣಂ ಗುಣಾಯ || ೧೪ ||

ತ್ರೈಲೋಕ್ಯಮಾತರಜಹತ್ತರುಶಾಖಿಮೇವ
 ದೃಷ್ಟಂ ಕುಲಂ ಸುಮನಸಾಂ ಫಲವದ್ಧಿ ಲೋಕೇ |
 ಅಪ್ಯಾಹೃತಂ ಬಹಿರಹೋ ಸಫಲಂ ಪ್ರಸೂನಂ
 ಕಾಲ್ಪದ್ರುಮಂ ತು ಭವತೀಕಚಮಂಡನೇನ || ೧೫ ||

ಸುರೈರ್ದಿವ್ಯೈರಾವ್ರೇಡಿತಸಹಜಸೌರಭ್ಯಸುಭಗಂ
 ಕಚಂ ತೇ ಕಲ್ಯಾಣಿ ಭ್ರಮತಿ ಪರಿತೋ ಭೃಗ್ನಿಚಯಃ |
 ಧ್ರುವಂ ತತ್ಸಾರೂಪ್ಯಂ ಸ್ವಯಮಭಿಲಷ್ಣ ರುಚ್ಯುತಿಮಿಷಾತ್
 ಸ್ತುವತ್ ಪ್ರಾದಕ್ಷಿಣ್ಯಕ್ರಮಮಖಿಲಮಾತಃ ಕಲಯತಿ || ೧೬ ||

ಪ್ರಭೋರ್ನಾಭೀಪದ್ಮಂ ಭ್ರಮರತತಿರುತ್ಸೃಜ್ಯ ಪತತಿ
 ಸ್ಥಿರಾವೋದಾಲಂಬೇ ಚಿಕುರನಿಕುರಂಬೇ ಜನನಿ ತೇ |
 ಮನಾಗಬ್ಧೇಃ ಕನ್ಯೇ ಮಧುರಿಪುಸಮೀಪೇ ಪರಿಚಯೋ
 ನ ರೋಚೇತ ಪ್ರಾಯೋ ನನು ಮಧುಪವರ್ಗಸ್ಯ ಮನಸೇ || ೧೭ ||

ಕ್ಷಮಮಿದಂ ಕಲಶೋದಧಿಕನ್ಯಕೇ
 ತವ ಕಚಸ್ಥಿರಸೌರಭಲೋಭತಃ |

ವಿಕಚಸೂನವಿಶೇಷಪರೀಮಳಂ

ಜಹದಿಹ ವ್ರಜತಿ ಭ್ರಮರವ್ರಜಃ || ೧೮ ||

ನಿಹಿತಾಸ್ತವ ಕುಂತಲಾಂಧಕಾರೇ

ನಿಬಿಡೇ ಮಾರಜನಿ ಸ್ಥಿರಪ್ರಕರ್ಷೇ |

ಕಲಯಂತಿ ನವಸ್ರಜೋ ವಿಚಿತ್ರಂ

ಕಮಲೇ ಕಾಮಪಿ ಸೌರಭಾನುವೃತ್ತಿಂ || ೧೯ ||

ಕುಂತಲೋ ನಿಯಮಿತೋಽಪಿ ಭವತ್ಯಾಃ

ಚಂಚಲೋ ಭವತಿ ತಾಮಸರುಚ್ಯಾ |

ನ್ಯಕ್ಕರೋತಿ ಪರಿಶೋಭಿತಮಾಲೋ-

ತ್ಕರ್ಷಮಂಬ ಪರಿಪುಷ್ಯತಿ ಚೈನಂ || ೨೦ ||

ಕಂಜಾಲಯೇ ಕಮಪಿ ತಾವಕಫಾಲಭಾಗಂ

ಸಂಜಾತಶೋಭಮಲಕಾವಲಿಮೇಲನೇನ |

ಉತ್ಪ್ರೇಕ್ಷತೇ ಭುವಿ ನ ಕಸ್ತರುಣೇಂದುಮಬ್ಧೇಃ

ಉತ್ಥಾನಕಾಲಭವಶೈವಲಭಾರಯೋಗಂ || ೨೧ ||

ಚಿರಂ ತೇ ವಕ್ತ್ರೇಣ ಶ್ರಿತಚಿಕುರವರ್ಗೇಣ ಕಮಲೇ

ತುಲಾಂ ಚೇದಾರೋಢುಂ ತುಹಿನಕಿರಣೋಽಯಂ ಸ್ಪೃಹಯತೇ |

ತದಾ ಗಾಢಂ ಸಖ್ಯಂ ತಿಮಿರನಿಕರೈರ್ವಿಂದತು ಜವಾತ್

ಅವಾಪ್ನೋತು ಪ್ರಾವೃಡ್ ಜಲಮುಗವಿನಾಭಾವಮಪಿ ವಾ || ೨೨ ||

ಪುರುಷನಯನಯುಗ್ಮಂ ಪುಷ್ಪವಂತಾತ್ಮಕಂ ತೇ

ಸಹ ನಿವಸತಿ ಹರ್ಷಾತ್ ಸಂತತಂ ವಕ್ತ್ರಬಿಂಬೇ |

ತದಿಹ ಜಲಧಿಕನೈ ತನ್ಮಹಾದರ್ಶಲೀಲಾಂ

ಭಜತ ಇತಿ ಕವೀನಾಂ ಭಾರತೀ ಸೂನ್ಯತೈವ || ೨೩ ||

ಆದರ್ಶೇ ಪ್ರತಿಬಿಂಬಮಾತ್ರಕಲನಾದಾರೋಪ್ಯ ಮುಗ್ಧಾ ಜನಾಃ

ಮಾತಸ್ತನ್ಮುಖಿಕಾಂತಿ ಚೌರ್ಯಮನಘೇ ಮಧ್ನಂತಿ ತಂ ಪಾಣಿಭಿಃ |

ಹಾ ಸಂಕ್ರಾಮತಿ ಸಾಧು ತನ್ಮಲಿನಿಮಾ ಹಸ್ತೇಷು ತೇಷಾಂ ಸ್ವಯಂ
ದದ್ಯಾನ್ನೂನಮನೇನಸಾಂ ಹಿ ಕಲುಷಂ ಮಿಥ್ಯಾಭಿಶಂಸಂಜನಃ || ೨೪ ||

ವಿಕಚಸ್ಯ ಕಚೋಜ್ಜಲೇನ ಪದ್ಮೇ
ವಿಕಲಂಕೇನ ಕಥಂ ನು ಪಂಕಭಾಜಃ |
ಸರಸೇನಗತಸ್ಯ ನೀರಸತ್ವಂ
ಜಲಜಾತಸ್ಯ ಭವನ್ಮುಖೇನ ಸಖ್ಯಂ || ೨೫ ||

ವಿಜಿತೇ ನನು ತೇ ಮುಖೇನ ರಾಜ-
ನ್ಯಪಿ ದುರ್ಗೇಶ್ವರಮೌಲಿಪೂಜ್ಯಪಾದೇ |
ವನವಾಸಿತಯಾ ತಪಸ್ಕ್ರುಹಾಣಾಂ
ವಿಜಯೇ ಕೋ ವಿಶಯಃ ಕುಶೇಶಯಾನಾಂ || ೨೬ ||

ನದವನಜಮಹೋ ಮಹಾತಪಶ್ರೀ-
ಕೃತರುಚಿ ತೇ ಮುಖಜನ್ಮ ಲಿಪ್ಸಮಾನಂ |
ಅಪಿ ಯದಿ ತದಧಃಶಿರಸ್ತಪಸ್ಯೇತ್
ಜನವದನಂ ಕಮಲೇ ಭವೇತ್ತಥಾಪಿ || ೨೭ ||

ತದಬ್ಜಮಬ್ಜಶ್ಚ ತವಾನನದ್ವಿಷೌ
ಮುರಾರಿಪತ್ನಿ ವ್ರಜತಃ ಪರಾಭವಂ |
ದ್ವಿಷಾ ಸಹ್ಯೇಕೇನ ಮಿಥೋ ವಿರೋಧಿನೋಃ
ನ ಯೋದ್ಧಮಸ್ತಿ ಪ್ರಭುತಾ ದ್ವಯೋರಪಿ || ೨೮ ||

ತ್ವದಾಸ್ಯವಸುತಸ್ಕರಂ ಧ್ರುವಮವೈಮಿ ಜೈವಾತ್ಮಕಂ
ಪಯೋಜನಿಲಯೇ ಯತಃ ಪಿಹಿತಮಂದಿರಾಯಾಂ ತ್ವಯಿ |
ಅಸೌ ನಿಶಿ ವಿಜೃಂಭತೇ ಪುನರಪಾವೃತೇ ಧಾಮ್ನಿ ತೇ
ಪರಾಚಲವನೇ ರವೇರ್ಘ್ನಣಿಷು ವಾ ದಿವಾ ಲೀಯತೇ || ೨೯ ||

ಜನ್ಮಮಂದಿರಮಶೋಕಸಂಪದಃ
ಸಾಲಕಾಂತಮುರುಕಾಂತಿಕಂದಳಂ |

ಆನನಂ ಮದನಕೇಳಿಕಾನನಂ

ಮನ್ಯತೇ ಜನನಿ ಮಾಧವಸ್ತವ || ೩೦ ||

ಸ್ವರೂಪತಸ್ತ್ವದ್ವದನಾತ್ಮನಾ ತಥಾ

ದ್ವಿಧಾ ಸುಧಾಂಶುರ್ಜಲಧಾವಜಾಯತ |

ತದೇಷ ರಾಜಾ ದ್ವಿಜರಾಜ ಇತ್ಯದಃ

ಪದಂ ದಧಾತ್ಯರ್ಥವದಚ್ಯುತಪ್ರಿಯೇ || ೩೧ ||

ಮಾತಃ ಸರೋಜಸದನೇ ವದನೇ ತ್ವದೀಯೇ

ಸಂಘುಲ್ಲಮುತ್ಪಲಮಿವಾಚ್ಛಸರೋವಿಶೇಷೇ |

ಚಂದ್ರೇ ಕಲಂಕ ಇವ ಭೃಂಗ ಇವಾರವಿಂದೇ

ಮಂದೇತರದ್ಯುತಿರಸೌ ತಿಲಕಃ ಸಮಿಂಧೇ || ೩೨ ||

ಉಪಾಶ್ರಿತಾನವಯವಮುದ್ಗತಶ್ರಿಯಂ

ಪ್ರಿಯಂಗುಣಾದಿಕಮಣುಮಧ್ಯಮಾ ಶುಭಂ |

ತ್ವಮೇಯುಷೀ ವರತಿಲಕಾನನಾ ರಮೇ

ಸುಧಾನ್ಯಭೂರುಚಿರಸುಧಾ ಧರಾಽಪ್ಯಸಿ || ೩೩ ||

ನಲಿನಶಶಿನೌ ಸಿಂಧೋಃ ಕನ್ಯೇ ಸರೋಗನಭೋಗತಾ-

ತ್ಯಜನಕುತುಕಾದೇತೌ ಜಾತೌ ತ್ವದಕ್ಷಿಮುಖಾತ್ಮನಾ |

ಸಹ ನಿವಸತಃ ಸೇತೂಕೃತ್ಯ ಭ್ರುವೋರ್ಯುಗಮಂತರೇ

ಸಹಜರಿಪುತಾಭಾಜೋರ್ಜನಾಂತರೇಽಪಿ ನ ಸಂಗತಿಃ || ೩೪ ||

ನಯನಯುಗಳಾಕ್ರಾಂತಂ ಕರ್ಣಾಂತಯುಗ್ಮಮಧೋಕ್ಷಜ-

ಪ್ರಣಯಿನಿ ತವ ಸ್ರಷ್ಟಾ ದೃಷ್ಟಾ ಭಯಾಕುಲಮಾನಸಃ |

ಅಹಹ ಮುಖಮಪ್ಯಾಭ್ಯಾಂ ಮಾ ಕ್ರಾಮ್ಯಶೇಷಮಿತಿ ನ್ಯಧಾತ್

ಕಿಮುಪರಿ ತಯೋರ್ಧೀರ್ಮಾರ್ಗ ಸೀಮಾವಿಭಾಗಶಿಲೇ ಭುವೌ || ೩೫ ||

ಯತ್ಕಿಂಕರಾಃ ಸರಸಿಜಾಸನಶಂಕರಾದ್ಯಾಃ

ದೇವಾಃ ಸ ಏಷ ದನುಜಾರಿರಪಿ ಭ್ರುವೋಸ್ತೇ |

ಜಾಗರ್ತಿ ಕಿಂಕರತಯಾ ಜಗದಂಬ ನಿತ್ಯಂ
ಛಂದಾನುವರ್ತನಕೃತಃ ಕುಟಿಲಸ್ಯ ಸರ್ವೇ || ೩೬ ||

ಶ್ರುತ್ಯಂತಜುಷ್ಯಮಮಲೋತ್ತಮಕಾಂತಿಯೋಗಾತ್
ಅತ್ಯಂತಸುಂದರಮನಂಗಜನೇನೀದಾನಂ |
ಉದ್ಭಾಸಿತಾಮರಸಭಾಮಹಿತಂ ಮದಂಬ
ಕೋ ನ ಸ್ತುವೀತ ನಯನಂ ತವ ಕೃಷ್ಣರೂಪಂ || ೩೭ ||

ದುಗ್ಧಾಂಭೋಧಿಸುತೇ ತ್ವದಕ್ಷಿವಿಜಿತೋ ರಾಜಾನಮೇಣೋ ಗತಃ
ತ್ಯಕ್ತ್ವಾ ಸಾವಪಿ ಮಂಡಲಂ ಮುಖಜಿತೋ ದುರ್ಗೇಶಮೇಣಾಶ್ರುಯಃ |
ಸ ತ್ವೇಕಂ ಕರತಃ ಪರಂ ಚ ಶಿರಸಾ ಧೃತ್ವಾ ದೃಗಾಸ್ಯದ್ವಿಷ್ಟೋಃ
ದುರ್ಗೇಶಃ ಸ್ವಯಮೀಶ್ವರೋಽಪ್ಯಟಿತಿ ಖಿಲ್ವದ್ಯಾಪಿ ಭಿಕ್ಷಾಮಹೋ || ೩೮ ||

ನಯನಂ ತವ ದೇವಿ ವರ್ಣರೀತೇಃ
ವಿಪರೀತೇಽಪಿ ವಿಪರ್ಯಯಂ ನ ಯಾತಿ |
ಕಮಲಂ ತು ಸಮೇತಿ ಕಂಜಗೇಹೇ
ಕಥಮಾಹುಃ ಸಮತಾಂ ತಯೋಃ ಕವೀಂದ್ರಾಃ || ೩೯ ||

ನಿಶಾಯಾಮಂಬ ತ್ವನ್ನಯನಸುಷಮಾವೋಷಕಮಿತಿ
ಕ್ರುಧಾ ನೂನಂ ರಾಜ್ಞಾ ಕುವಲಯಮಿಹಾಕಾರಿ ವಿಕಚಂ |
ಚಕೋರಾಸ್ತಚ್ಚೋರಾಃ ಚಕಿತಮನಸಃ ಪ್ರೇಕ್ಷ್ಯ ತದಿದಂ
ಸುತಪ್ತಾಸ್ತತ್ಪಾದಂ ಗ್ರಹಣಮಭಿತನ್ವತ್ಯಶರಣಾಃ || ೪೦ ||

ಅಮರ್ಷಾಲ್ಲೋಕಾಂಬ ಸ್ವವಸುಹರನೀಲೋತ್ಪಲಭೃತೋಃ
ಅಪಿ ಶ್ರುತ್ಯೋಃ ಸೀಮಾಂ ಕಬಲಯತಿ ತೇ ನೇತ್ರಯುಗಲಂ |
ಕೃತಃ ಕಲ್ವೇಷ್ಟಾತಿಂ ನ ಪರಮಪರಾಧಃ ಫಲತಿ ತತ್
ವಿಪಕ್ಷಾಣಾಂ ಪಕ್ಷೀಕೃತಿರಪಿ ವಿಷಾದಾಯ ಭವತಿ || ೪೧ ||

ಚಕ್ಷುಃ ಪ್ರಮಾಣೇನ ಸಮುದ್ರಕನ್ಯೇ
ಸೀಮಾ ಶ್ರುತೇಃ ಸಂಕುಚಿತಾ ತವಾಭೂತ್ |

ನ ತತ್ರ ಕೈಮುತ್ಯನಯಾತ್ ಕಥಂಚಿತ್
ಉನ್ನೇಷಮೃಚ್ಯತ್ಯುಪಮಾನವಾರ್ತಾ || ೪೧ ||

ತ್ರೈಲೋಕ್ಯ ಸಂತ್ರಾಯಿಣಿ ತಾವಕೀನೋ
ಧ್ರುವಂ ಕಟಾಕ್ಷೋ ಧೃತರಾಷ್ಟ್ರಜಾತಃ |
ಕಲ್ಯಾಣಿ ಕರ್ಣಪ್ರಣಯೀ ಕಥಂ ವಾ
ಪುಷ್ಣಾತಿ ಕೃಷ್ಣಾಜುನದೀಪ್ತಿಯೋಗಂ || ೪೨ ||

ಆಕರ್ಣದೇಶಾದುದಿತಪ್ರಕರ್ಷಂ
ತವಾಕ್ಷಿ ಮನ್ಯೇಽತನುಬಾಣರೂಪಂ |
ಯತ್ಕಂಕಟಂ ವೇಂಕಟನಾಯಕಸ್ಯ
ಧೈರ್ಯಾತ್ಮಕಂ ಕೃಂತತಿ ಸಿಂಧುಕನ್ಯೇ || ೪೩ ||

ಗುಪ್ತಾ ವನೇಷು ವಿಹರಂತಿ ಸುಹೃದ್ಯಮೀನಾಃ
ಕಸ್ಯಾಪಿ ನೋ ಕುವಲಯೇಷು ದಿವಾ ಪ್ರಕಾಶಃ |
ರಾಜ್ಞೋ ಬಿಭೇತಿ ಜಗದಂಬ ಕುಶೇಶಯಾಲಿಃ
ಕರ್ಣೇಜಪೇ ಜಯತಿ ನೇತ್ರಯುಗೇ ಭವತ್ಯಾಃ || ೪೪ ||

ಆಸ್ವಾದನೇ ಕೃತರಸಾವಧರಾಮೃತಸ್ಯ
ಮಾತಸ್ತ ದಕ್ಷಿಮಧುಪೌ ಬತ ಮಾರ್ಗಮಧ್ಯೇ |
ನಾಸಾಖ್ಯಚಂಪಕಮವೇಕ್ಷ್ಯ ನಿವೃತ್ತಯತ್ನೈ
ದೃಷ್ಟೇಪ್ಸಿತಾಗ್ರಹಣತಸ್ತರಲೌ ಸದಾ ಸ್ತಃ || ೪೫ ||

ಜಾತೋನ್ನೇಷೌ ಮುಖಿರುಚಿಸುಧಾ ಸಾಗರೇ ತಾವಕೀನೌ
ನೇತ್ರಾತ್ಮಾನೌ ಜನನಿ ಭುವನೋಜ್ಜೀವನೌ ದಿವ್ಯಮೀನೌ |
ನ್ಯೂನಾಕಾರಾ ಭಗವತಿ ನಿಜಾಪೇಕ್ಷಯಾ ರಾಕ್ಷಸಾರೇಃ
ಚಕ್ಷುರ್ನೀರ್ನಾ ಕಬಲಯತ ಇತ್ಯೇಷ ಜಾತಿಸ್ವಭಾವಃ || ೪೬ ||

ಸೌವರ್ಣಂ ತೇ ಸಿಂಧುಕನ್ಯೇ ನಿರುಂಧ್ಯಾತ್
ಆತಂಕಂ ನಃ ಕರ್ಣತಾಟಂಕಯುಗ್ಮಂ |

ನೃತ್ಯಂತೀನಾಂ ಯತ್ರ ನೇತ್ರದ್ಯುತೀನಾಂ
ಜಾಲಂ ನೀಲಗ್ರಾವಭಾವಂ ಬಿಭರ್ತಿ || ೪೮ ||

ಪೂಷಾ ಕರ್ಣೇ ಸ್ವರ್ಣತಾಟಂಕಭೂಷಾ-
ವೇಷಾದಿಂಧೇ ಪುತ್ರನಾಮಾದರೇಣ |
ತತ್ಸಾಮೀಪ್ಯಾದೇವ ದೇವಿ ಪ್ರಸಾದಂ
ನಿತ್ಯಂ ಧತ್ತೇ ನೇತ್ರಪಂಕೇರುಹಂ ತೇ || ೪೯ ||

ತ್ರೈಲೋಕ್ಯಾಂಬ ತ್ವದ್ವತಂಸೋತ್ಪಲಾಂತೇ
ಗುಂಜಂ ಗುಂಜಂ ಸಂಚರ್ಣ ಚಂಚರೀಕಃ |
ಕಿಂ ವ್ಯಾಚಷ್ಟೇ ಕಾಂತಸಂದೇಶಹಾರೀ
ಕರ್ಣಾಭ್ಯರ್ಣೇ ಕಾಮಮಂತ್ರಾರ್ಥತತ್ತ್ವಂ || ೫೦ ||

ಕಾಚಿದ್ಭಾತಿ ವತಂಸಕೋತ್ಪಲಮಯೀ ಕಲ್ಯಾಣತಾಟಂಕಸತ್-
ಪ್ರಾಕಾರಾಶ್ಚಿತಕರ್ಣಧಿಷ್ಟ್ಯನಿಹಿತಾ ಪ್ರಾಯಃ ಶತಘ್ನೀ ರಮೇ |
ತದ್ರತ್ನಾಗ್ನಿರುಚಾಽರುಣಃ ಸ್ಮೃತಿಭುವಾ ತಸ್ಯಾ ಮುಖಾತ್ ಪ್ರೇರ್ಯತೇ
ಲೋಲಂಬಾಯಸಗೋಳಕಃ ಪ್ರಣಯಿನೋ ದುರ್ಮಾನವರ್ಮಾದನಃ || ೫೧ ||

ಕಂಸಾರಾತೇಶ್ಚಾಟುಮಾಧ್ವೀರುರೈಸ್ತೇ
ಕರ್ಣೌ ಪೂರ್ಣಾವರ್ಣವೇಂದ್ರಸ್ಯ ಕನ್ಯೇ |
ಜಾನಂತಸ್ತತ್ಸನ್ನಿಧೌ ಚಂಚರೀಕಾಃ
ಚಂಚೂರ್ಯಂತೇ ನೋತ್ಪಲಂ ತತ್ರ ಹೇತುಃ || ೫೨ ||

ಗ್ರಸ್ತವತಂಸ ಕುವಲಯಂ
ದೃಗ್ಯುಗಮುಪಕೂಜದಲಿರವಮಿಷಾತ್ ತೇ |
ಮದ್ವಸುಚೋರ ಇಹೇತಿ ಪ್ರವದತಿ
ಕಿಲ ಕರ್ಣಪತ್ರಮಿತ್ರಾಯ || ೫೩ ||

ಇಮಾಮವಾಮಾಂ ಶ್ರುತಿಮಿಂದಿರೇ ತವ
ಸ್ತುವಂತಿ ಸಂತಃ ಸ್ಮೃತಿಜನ್ಮಕಾರಣಂ |

ಶಿರಸ್ಯಮುಷ್ಯಾಃ ಸುಮನೋಭಿರಂಚಿತೇ
ಚಕಾಸ್ತಿ ದೃಷ್ಟಿರ್ಜಗತಾಮಧೀಶಿತುಃ || ೫೪ ||

ತವ ದ್ವಿತೀಯಾ ಶ್ರುತಿರುಚ್ಚಕೈರಸಾ-
ವನಂಗಭಾವಾನುಗುಣಾ ಗುಣಾಂಬುಧೇ |

ವಶೇ ನಿಧಾಯೈನಮಶೇಷಶೇಷಿಣಂ
ಕರೋತಿ ಮಾತಸ್ತವ ಕರ್ಮಕಾರಕಂ || ೫೫ ||

ದೀವ್ಯತ್ಕರ್ಣಸುವರ್ಣ ಕುಂಡಲಮಯೇ ದೀಪ್ತಾಗ್ನಿಕುಂಡೇ ಜ್ವಲತ್
ರತ್ನಾಂಗಾರಘನೇ ಹರೇರ್ಧೃತಿಮಯೀಂ ಹುತ್ವಾಽಽಹತಿಂ ತಾವಕೇ |
ಭೃಂಗಾಧ್ವರ್ಯುರನಂಗದೀಕ್ಷಿತವೃತೋ ರುಂಕಾರಮಂತ್ರಾ ಜಪತ್
ವಾರಾಶೇರ್ದುಹಿತಃ ಪ್ರದಕ್ಷಿಣವಿಧಿಂ ವಾರಾ ವಿಧತ್ತೇ ಬಹೂ || ೫೬ ||

ದೇವಾನಾಂ ಮಧುರಂ ಸ್ವತಃ ಸ್ತುತಿವಚೋ ದೇವಿ ಸ್ವತೋ ಸುಂದರಂ
ಮಾದೃಗ್ಬಾಲಕಜಲ್ಪಿತಂ ಚ ಜಗತೀಮಾತಃ ಶ್ರುತೀ ಯಾತಿ ತೇ |
ತತ್ರಾದ್ಯಂ ತದವಸ್ಥಮೇವ ಚರಮಂ ತತ್ತುಲ್ಯತಾಂ ಗಾಹತೇ
ಮುಕ್ತಂ ಶುಕ್ತಿಷು ಮೌಕ್ತಿಕಂ ಘನಪಯೋ ಮುಕ್ತಾ ತು ನೈವಾನ್ಯಥಾ || ೫೭ ||

ಸ್ಫುರನ್ಮುಕ್ತಾಕಾಂತಿಸ್ಫುರಸಲಿಲಮಗ್ನ್ಯಾರುಣಮಣಿ-
ಪ್ರಭಾಕಲ್ದಾರಾಧ್ಯಂ ಪ್ರಿಯನಯನಮೀನೈಕಶರಣಂ |
ಹತಾಶೇಷಕ್ಲಾಂತಿಂ ಹರಿದುಪಲನೀಲೋತ್ಪಲಘನಂ
ತಟಾಕಂ ತಾಟಂಕಾಂತರಮುಷಸಿ ಸೇವೇ ತವ ರಮೇ || ೫೮ ||

ಸುವರ್ಣತಾಟಂಕಮುನಿಃ ಶ್ರುತೌ ಸ್ಥಿರಃ
ಪ್ರಪನ್ನಮುಕ್ತಾಭ್ಯುದಯೋ ದಯೋದಧೇ |
ಪ್ರಕಾಶಿತಾರ್ಚಿಃ ಸರಣಿಃ ಪ್ರಿಯೇ ಹರೇಃ
ಚಕಾಸ್ತಿ ತೇ ಚಕ್ರಧರಾಭಿನಂದಿತಃ || ೫೯ ||

ತಿಲಪ್ರಸೂನಂ ತುಲಯತ್ಯಸೌ ಜಗತ್-
ಸವಿತ್ರಿ ನಾಸಾ ತವ ಸಾರಸಾಲಯೇ |

ತದಂಚಲೋದಂಚಿತುಷಾರವಿಪ್ರುಷಾ
ಸಮಾನತಾಮೇತಿ ತದಗ್ರಮೌಕ್ತಿಕಂ || ೬೦ ||

ನಾಸಾ ತವಾಸೌ ನವವಂಶವಲ್ಲೀ
ಕಾಸಾರಜಾವಾಸಿನಿ ಕಾತ್ರ ಶಂಕಾ |
ಪ್ರಲಂಬತೇ ತತ್ರ ಯದಂಬ ಮುಕ್ತಾ-
ಫಲಂ ಬತೇದಂ ಗಲಿತಂ ಹಿ ತಸ್ಯಾಃ || ೬೧ ||

ಶ್ರೀರಾಸ್ಯಕಾಂತಿಜಲಧೌ ಸ ವಿಭಾತಿ ನಾಸಾ-
ಸೇತುಸ್ತವಾದ್ಭುತಗತಿಃ ಕಲನೇನ ಯಸ್ಯ |
ನಾಥಃ ಸಮೇತಿ ನ ವಿದೇಹಜಯಾನ್ವಯಂ ಹಾ
ಲಂಕೇಶಪಾಶಕಲನಾದಪಯಾತ ಧೈರ್ಯಃ || ೬೨ ||

ಭ್ರೂಸೂತ್ರಾಭ್ಯಾಮೂರ್ಧ್ವಮಾಬಧ್ಯ ಮಿನ್ವೃ
ನಾಸಾವಂಶಸ್ತಂಭಮಂಭೋಧಿಜೇ ತೇ |
ತತ್ರ ಸ್ಥಿತ್ವಾ ತಾಂಡವಂ ಸಂವಿಧತ್ತೇ
ಚಿತ್ರಂ ಕ್ರೀಡಾಂ ಚಿತ್ತ ಭೂನಾಟ್ಯಜೀವೀ || ೬೩ ||

ದಿವ್ಯಂ ದದಾತಿ ನವಚಂಪಕಮಂಬ ಗಂಧಂ
ತ್ವದ್ಧ್ಯಾಣಜನ್ಮನಿ ತದೇವ ಸುಧಾಬ್ಧಿಕನೈ |
ಗೃಹ್ಣಾತಿ ತೇ ಬಹುವಿಧಂ ಕೃತಿನೋ ದದಾನಾ
ಜನ್ಮಾಂತರೇ ಸಮಧಿಕಂ ವಿಭವಂ ಲಭಂತೇ || ೬೪ ||

ಮದನಜನನಿ ನಾಸಾಮೌಕ್ತಿಕಂ ವೇದ್ಮಿ ಮಲ್ಲೀ-
ಮುಕುಳಮಿತಿ ಸುಗಂಧಿಶ್ವಾಸಮಂದಾನಿಲೇನ |
ತದುಪರಿ ಯದಜಸ್ರಂ ತದ್ವಿಕಾಸಪ್ರತಿಕ್ಷಂ
ದೃಗಲಿಯುಗಲಮೇತದ್ ದೃಶ್ಯತೇ ಸಾವಧಾನಂ || ೬೫ ||

ಹಸಿತರುಚಿ ಸಿತಾಂಶುಕಂ ವಸಾನಾ
ಶ್ವಸಿತಸಮೀರನಟೇನ ನಾಟ್ಯಮಾನಾ |

ಜನಯತಿ ಜನನಿ ತ್ವದೀಯನಾಸಾ-
ಮಣಿಗಣಿಕಾ ಮಧುಸೂದನಸ್ಯ ಮೋದಂ || ೬೬ ||

ಮುಖವಿಧುಮಧುರಾ ಧರೋಷ್ಯಸಂಧ್ಯಾ-
ಪರಿಸರಸೀಮ್ನಿ ಹರಿಪ್ರಿಯೇ ಭವತ್ಯಾಃ |
ಭಜತಿ ಜನನಿ ನಾಸಿಕಾಗ್ರಮುಕ್ತಾ-
ಫಲಮಿಹ ತಾರಮುದಾರ ತಾರಲೀಲಾಂ || ೬೭ ||

ಸ್ವರಿಪುರದಭಿಯಾ ವಿವಿಕ್ಷು ನಾಸಾ-
ಬಿಲಮಿವ ಮೌಕ್ತಿಕಮೇತದಗ್ರಲಗ್ನಂ |
ಸರಸಿಜಭವನೇ ನಿಜಪ್ರತೀಪ-
ಶ್ವಸಿತನಿವಾರಿತಮಂಬ ಕಂಪಮೇತಿ || ೬೮ ||

ಭವತೀ ಸ್ಮಿತಚಂದ್ರಿಕಾ ರಮೇ
ಭವತೀಸುಂದರದಂತರಶ್ಮಿಭಿಃ |
ಭವತೀಯಮಕಿಂಚನಸ್ಯ ಮೇ
ಭವತೀವ್ರಾತಪಖೇದಶಾಂತಯೇ || ೬೯ ||

ಹಸಿತಂ ಭವದೀಯಮಾದ್ಯವರ್ಣಂ
ಜಹದೇತಜ್ಜನನಿ ಸ್ವರೂಪಗತ್ಯಾ |
ವಿದಧೇ ವಿಧುಪಾದಜಾತಮೈತ್ರೀ-
ಮತಿಮಂದಸ್ಯ ಕಿಲೋಚಿತಾಧರಾಪ್ತಿಃ || ೭೦ ||

ಮನೋಜಮಾತಸ್ತವ ಮಂದಹಾಸಂ
ಮನ್ಯೇ ಮಧುಧ್ವಂಸನ ಕೀರ್ತಿಭಾಸಂ |
ವಿಸೃತ್ವರಂ ತ್ವದ್ ರಸನಾಗ್ರವೃತ್ತೇಃ
ವಾಗ್ಧೇವತಾಯಾ ವಪುರಂಶುಪೂರಂ || ೭೧ ||

ನಾಸೋರು ಮೌಕ್ತಿಕ ಘೃಣಿದ್ವಿಗುಣೇಕೃತೇನ
ಹಾಸೋದಯೇನ ಹಸತಾ ಸುಷಮಾಂ ಹಿಮಾಂಶೋಃ |

ಹಾ ಹಂತ ಸುಂದರಿ ತವಾಧರಬಂಧುಜೀವಃ
ಪದ್ಮೇ ಪರಿಸ್ಪೃಟಮಟೀಕತ ಪಾಟಲತ್ವಂ || ೨೨ ||

ಬಾಲೇಂದುಕಾಂತಿರಿವ ಪಶ್ಚಿಮಸಾಂಧ್ಯರಾಗೇ
ಪದ್ಮಾಲಯೇ ಸ್ಫಟಿಕಭಾ ಇವ ಪದ್ಮರಾಗೇ |
ಪ್ರತ್ಯಗ್ರಪುಷ್ಪಸುಷಮೇವ ಚ ಪಲ್ಲವಾಗ್ರೇ
ಭಾತಿ ಸ್ಮಿತದ್ಯುತಿರಸಾವಧರೇ ಭವತ್ಯಾಃ || ೨೩ ||

ಸ್ವಾಧ್ವೀ ಸುಧಾ ಸ್ಮಿತಮಿಷೇಣ ಸುಧಾಬ್ಧಿಕನ್ಯೇ
ಪ್ರತ್ಯಕ್ಷತಸ್ವ ದಧರೇ ಪರಿದೃಶ್ಯತೇಽಸೌ |
ಸಿಕ್ತಾ ಯಯಾ ತವ ಸದಾ ಸ್ವದತೇ ಚಟೂಕ್ತಿಃ
ಮಾತಃ ಶುಭಾಯ ಮನಸೇ ಮಧುವೈರಿಣೋಽಪಿ || ೨೪ ||

ಮೃದ್ವೀಕೇಯಂ ನ ಖಿಲು ಭಜತೇ ಮೃದ್ವಿಕಾರಾದ್ವಿಶೇಷಂ
ಮನ್ಯೇ ಪೂರಂ ಮಲಿನಮಲಿನಾಮಾಕರಂ ಮಾಕರಂದಂ |
ಮಾತರ್ನೈವಾಕಲಯತಿ ಸಿತಾ ಮಾಧುರೀ ಸಾಧುರೀತಿಂ
ಹಂತಾಹಂತಾಂ ತವ ಸುವಚನೇ ಭಾತಿ ಮೋಚಾ ಮುಮೋಚ || ೨೫ ||

ಹೃತ್ವಾ ವಾಚಾಂ ರಸಮಸದೃಶಂ ಹಂತ ಪುಂಡ್ರೇಕ್ಷವಸ್ತೇ
ಮೂಢಂ ಮಧ್ಯೇ ಜಠರಕುಹರಂ ಪಾಟವಾದೂಢವಂತಃ |
ತಂ ಕೃಚ್ಛಾತ್ ತೇ ದದತಿ ಚ ಪುನರ್ದಾರಿತಾ ದಾರುಯಂತ್ರೈಃ
ಮಾತರ್ದೇಯಂ ಸ್ವಯಮದದತಾಂ ಮರ್ದನಂ ಮಾರ್ದವಾಯ || ೨೬ ||

ಅಭ್ಯಾತಂಚ್ಯ ಕ್ಷೀರಧಿಮಿಂದೋರಮೃತೌಘೈಃ
ಆಮಧ್ಯೈನಂ ದೇವಿ ಮಥಾ ಚೇಕ್ಷುಮಯೇನ |
ತಸ್ಮಾದ್ಧೇವೈರ್ಯದ್ಯುಪನೀತಂ ನವನೀತಂ
ತಿಕ್ತೀಕುರ್ಯಾದುಕ್ತಿರಿಯಂ ತೇ ತದಪಿ ಶ್ರೀಃ || ೨೭ ||

ಮಾತಃ ಸಮಸ್ತಜಗತಾಮಸಿ ಮಾಧವೀ ತ್ವಂ
ಮನ್ಯೇ ತವಾಧರದಲಂ ಮೃದುಲಂ ಪ್ರವಾಲಂ |

ದಂತಾವಲಿಂ ಸುಮನಸಾಂ ತತಿಮುಲ್ಲಿಖಾಮಿ
ಸ್ವಾದೂನಿ ವೇದ್ಮಿ ಚ ಮಧೂನಿ ಸುಭಾಷಿತಾನಿ || ೭೮ ||

ಮಾತರ್ಭವನ್ಮುಖಮಯೂಖಿಸುಧಾಬ್ಧಿಮಧ್ಯೇ
ಬಿಂಬಾಧರಾಮೃತಮಭೂದ್ವಚನಾಮೃತಂ ಚ |
ಆದ್ಯಂ ತಯೋಃ ಪಿಬತಿ ಸಾದರಮಾನನೇನ
ಶ್ರೋತ್ರದ್ವಯೇನ ಚರಮಂ ಪರಮಃ ಪುರ್ವಾ ಸಃ || ೭೯ ||

ಪರಿಹೃತಭವಶಬ್ದಾ ಭಾರತೀ ತಾವಕೀನಾ
ಪರಿಹಸತು ನಿಕಾಮಂ ಕಾಲಕಂತಾಭಿಲಾಪಂ |
ಶ್ರುತಿಪಥಮಧುರೇಯಂ ಸಿಂಧುಕನ್ಯೇ ಕಥಂ ವಾ
ಶುಕಮುಖ ಫಣಿತೀನಾಂ ದೋಷಮಾವಿಷ್ಟರೋತಿ || ೮೦ ||

ಅಸಂಕೋಚಾಂ ಮೋಚಾ ಮಧುರಿಮಮದೋನೋಚನವಿಧೌ
ಅನೀಚಾಂ ತೇ ವಾಚಾಮಹರಹರಹಂ ನೌಮಿ ಲಹರೀಂ |
ಉದೂಹೇ ಯಾಂ ಶ್ರೋತುಂ ಕುತುಕಮುದಧೇಃ ಪುತ್ರಿ ದಧತೀ
ಶ್ರುತೀಭಾವಂ ಚಕ್ಷುಃಶ್ರುತಿಪತಿದೃಶಾಂ ವಿಂಶತಿಶತೀ || ೮೧ ||

ಪರ್ಯಾಯಃ ಶರ್ಕರಾಯಾಃ ಪ್ರತಿಕೃತಿರಮೃತ-
ಸ್ತ್ರೋತಸಾಂ ತಾದೃಶಾನಾಂ
ಸಾಕ್ಷೀ ಗೋಕ್ಷೀರಭೂಮ್ನಾಂ ಸುರತರು ಸುಮನೋ
ಮಾಕ್ಷಿಕಾಣಾಂ ವಿಕಾರಃ |
ಪುಂಡ್ರೇಕ್ಷಾಣಾಂ ಪ್ರಣಾಲೀ ಪರಿಣತಿರತುಲಾ
ನಾಲಿಕೇರೋದಕಾನಾಂ
ಸೋಽಯಂ ನಾಲಿಕಗೇಹೇ ಜಯತಿ ತವ ವಚಃ
ಸಂಪದಾಂ ಸಂಪ್ರದಾಯಃ || ೮೨ ||

ಸುತಾ ಸುಧಾಬ್ಧೀಃ ಸಹಜಾ ಹಿಮಾಂಶೋಃ
ಮಾತಃ ಪ್ರಿಯಾ ತ್ವಂ ಮಧುರಾಧಿಪಸ್ಯ |

ತಥಾವಿಧಾಯಾಸ್ತವ ಕೇ ನು ವೀಚೀಂ
ಆಚಾಂತಮೋಚಾಂ ನ ವದಂತಿ ವಾಚಾಂ || ೮೩ ||

ದ್ರಾಕ್ಷಾಲಿರಾದೌ ಕಿಲ ರೂಪಯುಕ್ತಾ
ಮಧ್ಯೇಽಧಿಕೇಕ್ಷುಪ್ರಭವಾ ಸಿತಾ ಚ |
ಹಾಸ್ಯಾ ಸುಧಾಪ್ಯಗ್ರಜನಾಭಿಯುಕ್ತಾ
ಸ್ವಾದೌ ರಮೇ ಜಾಗ್ರತಿ ವಾಗ್ರಸೇ ತೇ || ೮೪ ||

ನಿಃಸಾರ ವಂಶಜಠರೇ ನ್ಯವಿಶಂತ ಹಂತ
ದಂತದ್ಯುತಿ ಪ್ರತಿಭಟಾಸ್ತವ ಮೌಕ್ತಿಕೌಘಾಃ |
ಮಾತರ್ದ್ವಿಜವ್ರಜ ವಿರೋಧಿತಯಾ ಸ್ಥಿತಾನಾಂ
ಮಾತಂಗ ಮೌಲಿಕಲನಾಽಪ್ಯುಚಿತೈವ ತೇಷಾಂ || ೮೫ ||

ರಮೇ ರಸಜ್ಞಾಂಚಲಶಾರದಾಯಾ
ರದಾವಲೀ ತೇ ರಮಣೀಯ ರೂಪಾ |
ಮಧುಪ್ರತಿಕ್ಷೇಪಿ ಮನೋಽನುಕೂಲೇ
ಮಂದಾರಮಾಲೇವ ಶುಭಾ ವಿಭಾತಿ || ೮೬ ||

ಪ್ರಕಾಶತೇ ಸಜ್ಜಘನಾಗಮೇ ತ್ವಯಿ
ಪ್ರಗಲ್ಭಶೋಭೋದಯಿನೀ ರದಾವಲಿಃ |
ರಮೇ ಮುಕುಂದೇನ ಕಿಲಾಮುನಾ ಧೃತಾ
ದ್ಯುತಿಯಾದೀಯಾ ಸಹಸೋನ್ಮಿಷನ್ಮುದಾ || ೮೭ ||

ಆಪ್ತೀಕೃತಾನಾಮಮುಕೇನ ಹಾರ್ದಾರ್ಥ
ಸದಾ ಮುಕುಂದೇನ ಸದಾದೃತಾನಾಂ |
ಶುಚಿದ್ವಿಜಾನಾಂ ನನು ತಾವಕಾನಾಂ
ಮುಕ್ತಾಕೃತಿರ್ವಿಶ್ವಸವಿತ್ರಿ ಯುಕ್ತಾ || ೮೮ ||

ಹಂತಾರಸ್ತಮಸಾಂ ದಿಶಂತು ಕಮಲೇ ದಂತಾ ಮುದಂ ತಾವಕಾಃ
ಯೇಷುದ್ಧಾಮಜಪಾಸಪಕ್ಷ ರಸನಾಚ್ಛಾಯೋಪರಕ್ತಾಂಶುಷು |

ಉಚ್ಚೈಃ ಪಕ್ತಿಮ ದಾಡಿಮ ಭ್ರಮವಶಾದುತ್ತಿತ್ಸುಕೇಲೀ ಶುಕ-
ಪ್ರತ್ಯಾವರ್ತನ ಖೇದ ನಿಃಸಹತಯಾ ಪಾಣಿವಿಶೇಷಾರುಣಃ || ೮೯ ||

ಕನ್ಯೇ ಸಿಂಧೋಃ ಕಾಽಪಿ ಮೃದ್ವೀ ಸುಹೃದ್ಯಾಂ
ದದ್ಯಾದ್ವಿದ್ಯಾಂ ತ್ವದ್ರಸಜ್ಞಾ ಮನೋಜ್ಞಾ |
ಯತ್ರ ವ್ಯಕ್ತೋ ರಕ್ತಿಮಾ ವಕ್ತಿ ಮಾತಃ
ವಾಚಾಂ ದೇವ್ಯಾ ನಿತ್ಯನೃತ್ಯಾಭಿಘಾತಂ || ೯೦ ||

ಪ್ರಹ್ಲಾ ಜಿಹ್ವಾಂ ತವ ತು ಶರಣೀಕುರ್ಮಹೇ ಶರ್ಮಹೇತುಂ
ರಾಗಾದಾಗಾಂಸ್ಯುಪಚಿತವತೋ ರಕ್ಷಿತುಂ ಯಾ ರಮೇ ನಃ |
ವಾರಂ ವಾರಂ ವೃಷಗಿರಿಪತೇಃ ಕೋಪಲೋಪಾನುರೂಪಾಃ
ಸೂಕ್ತೀರುಕ್ತ್ವಾ ನಿಯತಮಯತೇ ಶೋಣಮಾನಂ ಶ್ರಮೇಣ || ೯೧ ||

ಕಂಸದ್ವಿಷೋ ಮಹಿಷಿ ಕಾನನ ಚಂದ್ರಿಕೇತಿ
ದೋಷಂ ವಿಹಾಯ ರಸನಾಮವನಾತ್ಮಿಕಾಂ ತೇ |
ಪ್ರಾಪ್ತಾಽಪಿ ಪದ್ಮಜವಧೂರ್ವನಜೌಕಸಸ್ತೇ
ಸಂಗಾದಿವಾಧಿಕವನಸ್ಥಿತಿಮೇತಿ ಭೂಯಃ || ೯೨ ||

ಅಭ್ಯರ್ಚತಾಮನಘ ವಾಜ್ಮಯಸಾರದಾಯಾ
ರೂಪಂ ರುಚಾ ತುಲಿತ ಶಾರದನೀರದಾಯಾಃ |
ವಂದೀಭವತ್ಪ್ರಥಿತ ತುಂಬುರುನಾರದಾಯಾಃ
ವಂದೇ ತವಾಂಬ ರಸನಾಂಚಲಶಾರದಾಯಾಃ || ೯೩ ||

ಮುಕುಂದಕಾಂತೇ ಮುಖಪದ್ಮಕಾಂತೇಃ
ತವಾಧರೋಽಯಂ ತರುಣಾತಪೋ ವಾ |
ಆನಂದಕಲ್ಯಾಣಸರೇ ಮುರಾರೇಃ
ಆವಿರ್ಭವತ್ ಪ್ರಾಗರುಣೋದಯೋ ವಾ || ೯೪ ||

ಬಿಂಬೋಷ್ಠಯೋಃ ಪೃಥಗವಸ್ಥಿತಯೋಃ ಕದಾಚಿತ್
ಸಂಧೌ ಕೃತೇ ಜನನಿ ಸಾಧುಪದೇ ನಿವಿಷ್ಟೈಃ |

ಓಷ್ಠಸ್ತವೈಷ ವಿತರನ್ನಿಜಮುಖ್ಯವರ್ಣಂ
ಬಿಂಬಾಯ ಲುಂಪತಿ ಚ ತಸ್ಯ ಜಘನ್ಯವರ್ಣಂ || ೯೫ ||

ವೈಕುಂಠಕಾಂತೇ ವಚನಾಧರೌ ದ್ವೌ
ವಕ್ತ್ರೇ ತವಾಸ್ತಾಮಮೃತಾವತಾರೌ |
ಆದ್ಯೇ ತು ವರ್ಣಃ ಶುಕಲಾಲಿತೋಽಭೂತ್
ಅಂತ್ಯೇ ಪುನಃ ಕಿಂಶುಕಲಾಲನೀಯಃ || ೯೬ ||

ರಾಗಾವನೇರಪಿ ತವಾಧರ ಜೀವಕಸ್ಯ
ರಾಜೀವವಾಸಿನಿ ನಿರಾಕೃತಪಲ್ಲವಸ್ಯ |
ಅಚ್ಛೈದ್ವಿಜೈಃ ಪರಿಚಯಾದಮೃತಸ್ಯ ರೀತಿಂ
ಆರೋಹತಃ ಸಮುಚಿತೋಽರುಣಬಿಂಬ ಭೇದಃ || ೯೭ ||

ತವ ರದವಸನೇ ಗುಣೋತ್ತರೇಽಸ್ಮಿನ್
ಅಧರಪದಸ್ಯ ವಿರೋಧಿ ಲಕ್ಷಣೈವ |
ಅಮೃತಕೃದಪಿ ಮಾಧವೋ ಮುನೀನಾಂ
ಅಮೃತಮುಪೈತುಮಮುಂ ನಿಷೇವತೇ ಯತ್ || ೯೮ ||

ಹರಿಗೃಹಿಣಿ ಹರಿದ್ರಾ ಲಿಪ್ತಯಾ ಶಂಪಯಾ ತೇ
ತನುಮತನುತ ವೇದಾಸ್ತಪ್ತಕಾರ್ತಸ್ವರಾಭಾಂ |
ಅಧರಮಥ ಚ ತತ್ರಾಪ್ಯಂಬ ಲಿಂಪನ್ ಸುಧೌಘೈಃ
ಅನಯದನಣಿಮಾನಂ ಶೋಣಿಮಾನಂ ಕಿಮೇನಂ || ೯೯ ||

ಪ್ರಾಯಸ್ತೇ ಜಗದಂಬ ಚುಂಬನವಿಧೌ ಬಿಂಬಾಧರಾಲಂಬನಂ
ಸಂಕ್ರಾಂತಂ ಮಧು ನಂದನಂದನಮುಖೇ ಸಂಗೀತಕಾಲೇ ಪುನಃ |
ತಸ್ಮಾದ್ವೇಣುಮವಾಪ ತದ್ಗತರಸಾಸ್ವಾದೀ ತದಾದಿತ್ಸಯಾ
ವಂಶಾನ್ ಕೃಷ್ಣಪುರಂಧ್ರಿ ರಂಧ್ರಯತಿ ಕಿಂ ತದ್ವಂಶಜಾತಾನಲಿಃ || ೧೦೦ ||

ವಿದ್ವಜ್ಜನ್ಯೈ ರುಚಿರವಿದ್ರುಮ ಪಂಕ್ತಿರೇಷಾ
ವಿಜ್ಞಾಯತಾಂ ಮದಧರಾದಧರಾ ಕಿಲೇತಿ |

ಪ್ರತ್ಯಕ್ಷತಃ ಪ್ರಕಟನಾಯ ಪಯೋಧಿಕನೈ
ಕಂಠೇ ಬಿಭರ್ಷಿ ಕಿಲ ವಿದ್ರುಮಮಾಲಿಕಾಂ ತ್ವಂ || ೧೦೧ ||

ಕಪೋಲೌ ತೇ ಮಾತಃ ಕನಕಮಯತಾಟಜ್ಜ ಸುಷಮಾ-
ಝರಾಘಾತಾರಕ್ತೌ ಜನಜನನಿ ಯತ್ರೈವ ನಿಹಿತಾಃ |
ಅಪಿ ಪ್ರೌಢೇಂದ್ರದ್ವಿಟ್ಪರಿವೃಥವಪುಃ ಪಾಟನಖಿರಾಃ
ಸಮಾಖ್ಯಾಮನ್ವರ್ಥಾಂ ದಧತಿ ನರಸಿಂಹಸ್ಯ ನಖಿರಾಃ || ೧೦೨ ||

ಕಾಂತೌ ಮಾತಃ ಕಪೋಲೌ ತವ ಯದುಪಗತಾಂ
ಕರ್ಣರತ್ನಾಂಶು ಪೂರಂ
ಸಂಪ್ರಾಪ್ತಂ ಚುಂಬನೇಷು ಪ್ರಿಯತಮವದನಾ
ದಂಬ ತಾಂಬೂಲರಾಗಂ |

ಮತ್ವಾ ಹಸ್ತಾಂಗುಲೀಭಿಸ್ತ್ವ ಮಸನರುಚಿಭಿ-
ಮಾರ್ಜನೈದ್ವಿಸ್ತ್ರಿಸ್ತ್ರೀರುಕ್ತಂ
ತಂ ದೃಷ್ಟ್ವಾ ದರ್ಪಣೇ ಹ್ರೀಭರನಮಿತಮುಖೀ
ಹಾಸ್ಯತೇ ಪ್ರಾತರಾಲಾ || ೧೦೩ ||

ಪಾಂಡಿಮ್ನಾ ಹಸತೇವ ಕೈಟಭರಿಪುಃ ಪಾಣಿಸ್ಥಶಂಖೇನ ತಂ
ಪದ್ಮಾವಾಸಿನಿ ಪರ್ಯಜೀಹಸದಸೌ ಸ್ಯಾಲಂ ಹಿ ಜೈವಾಕೃತಂ |
ಹಿತ್ವೇಶಂ ಪ್ರಭುರಿತ್ಯಮುಂ ಪ್ರತಿ ಪರೀಹಾಸಾಯ ವಕ್ತ್ರಾತ್ಮನಾ
ಜಾತೇನೈವಮಧಃ ಕೃತೋ ಹಿಮರುಚಾ ತ್ವತ್ಕಂಧರಾತ್ಮಾ ದರಃ || ೧೦೪ ||

ಅಂತಃ ಸ್ಥೋಷ್ಣೋದ್ಧಾರಾದ್
ಗೃಹೀತಮಖಿಲಾಂಬ ಕಂಸದಮನೇನ |
ಪಾಂಚಶರಜನ್ಯಮಭಿತಃ
ಪ್ರತಿಗರ್ಜತಿ ಕಂಧರಾ ತ್ವದೀಯೇಯಂ || ೧೦೫ ||

ಚಕ್ರಾಂಕತಾಮುಪಗತಂ ಸ್ತನಮುನ್ನತಂ ತೇ
ವೀಕ್ಷ್ಯಾತಿತಿಕ್ಷುರಯಮುಚ್ಛ್ರಯವಾಂಸ್ತತೋಽಪಿ |

ಕಂಠತ್ವಮೇತ್ಯ ಶಿರಸಾ ನಿಜಭುಕ್ತಮುಕ್ತಾ-
ಹಾರಂ ಚ ವಾಹಯತಿ ತೇನ ತವಾಂಬ ಶಂಖಿಃ || ೧೦೬ ||

ಜನಸ್ಮಿ ಲೋಕೀಜನನಿ ಸ್ತನೌ ತೇ
ಕಥಂ ಪಯೋಜೇ ಕಥಯತ್ಯಶೇಷಃ |
ಚತುರ್ಮುಖಾದ್ಯರ್ಭಕ ಜೀವನಾಯ
ಜಾತಂ ತಯೋರೇವ ಪಯೋ ಹಿ ಭೂಯಃ || ೧೦೭ ||

ಅಮೃತಕಲಶವ್ಯೂಹೇಷ್ವಾತ್ಮೋದ್ಭವೇಷು ಪಯೋಧಿನಾ
ತ್ವಯಿ ಕುಚಮಿಷಾದ್ಧೌ ನಿಕ್ಷಿಪ್ತೌ ವಿವರ್ಧಯಿತುಂ ಜಗತ್ |
ಅಮೃತಸಹಜೇ ಯದ್ಧುಗ್ಧಸ್ವಾದನೋಲ್ಬಣಪಾಂಡಿಮ-
ದುಹಿಣರಸನಾವಾಸಾದ್ಗೌರೀ ಬಭೂವ ಸರಸ್ವತೀ || ೧೦೮ ||

ನ ಜಾತುಚಿದ್ವರ್ಣವಿಪರ್ಯಯಂ ಗತೌ
ಗುಣೋತ್ತರೌ ಕಂದುಕಕಂಚುಕೌ ತಯೋಃ |
ಸ್ವಮಿತ್ರಮಾದ್ಯಂ ಕುರುತೇ ರಮೇಽಂತಿಮಂ
ಬಿಭರ್ತಿ ಮೂರ್ಧ್ನಾ ತ್ವದುರೋಜ ಭೂಮಿಭೃತ್ || ೧೦೯ ||

ಪುರಸ್ತದೀಯಾಂಗ ಪುರಪ್ರವೇಶೇ
ಪುರಾಣಗೋಪಾಲ ಭೃತಾವನಂಗಃ |
ಉರೋರುಹಕ್ಷೀರಘಟೌ ಚ ಪಶ್ಯನ್
ಉಚ್ಚೈಸ್ತರಾಂ ನಂದತಿ ಸಿಂಧುಕನೈಃ || ೧೧೦ ||

ಪುಷ್ಟೇಷು ಪೂಜಾವಿಧಿಮಾಚರಿಷ್ಯನ್
ಪುಣ್ಯಾಹಕುಂಭಾವಿವ ಪದ್ಮನಾಭಃ |
ಪಯೋನಿಧೇಃ ಪುತ್ರಿ ಮಹಾಕ್ಷತ್ಯೈಸ್ತೇ
ಪಯೋಧರಾವಂಬ ಪರಿಷ್ಕರೋತಿ || ೧೧೧ ||

ಪರಾಮಿಮಾಮುನ್ನತಿಮಶ್ನುವಾತೇ
ಸ್ಮರಾಂಬ ಸದ್ಯಃ ಸ್ತನಭೂಭೃತೌ ತೇ |

ಚರಾಚರಾಣಾಮಧಿಪೋಽಪಿ ಚಕ್ರೀ

ಕರಾರ್ಪಣಂ ದೇವಿ ಯಯೋಃ ಕರೋತಿ || ೧೧೨ ||

ಹಂತ ಸ್ತನೌ ತವ ವಿಭಾಗಕಥಾನಭಿಜ್ಞೌ

ಕಂದರ್ಪಮಾತರತ ಏವ ಕರಾದಿಷು ತ್ವಂ |

ಅಂಗಾಂತರೇಷು ಪೃಥಗಾಭರಣಂ ದದಾನಾ

ಹಾರಂ ದ್ವಯೋರಪಿ ತಯೋರಪೃಥಗ್ ದದಾಸಿ || ೧೧೩ ||

ಮುಷ್ಣಾತಿ ಮೇದಿನಿಭೃತಾಂ ಶ್ರಿಯಮುನ್ನತಾನಾಂ

ಸೂರ್ಯಾಶ್ರಿತಂ ಪರಿಹಸತ್ಯಪಿ ಸಾಧುಚಕ್ರಂ |

ಊರ್ಧ್ವಂ ಚ ಪಶ್ಯತಿ ರಮೇ ತ್ವದುರೋಜಯುಗ್ಮಂ

ಈದೃಕ್ ಚರಿತ್ರಮವಿವೇಕಿನಿ ನೈವ ಚಿತ್ರಂ || ೧೧೪ ||

ಉಚ್ಚೈರತನ್ವಾಜ್ಯವತೀರ್ಣಶಕ್ತೋಃ

ಭೂಯಾಂಸಿ ಪಾತುಂ ಕ್ಷಮಯೋಃ ಪಯಾಂಸಿ |

ಮಾತರ್ಮಹಾಹಾರಸಮೃದ್ಧಿಭಾಜೋಃ

ಯುಕ್ತಂ ಹಿ ಪೀನತ್ವ ಮುರೋಜಯೋಸ್ತೇ || ೧೧೫ ||

ವಿವೇಕವಾರ್ತಾ ವಿರಹೇಽಪಿ ಪದ್ಮೇ

ಗುರುತ್ವ ಭಾಜೋಽಸ್ಯ ಕುಚದ್ವಯಸ್ಯ |

ಗಿಯುತ್ವಮಾ ಬಿಭ್ರತಿ ಶಿಷ್ಯಭಾವಂ

ಕ್ಷಮಾಧರಾಣಾಂ ಕ್ಷಮಮೇತದೇಷಾಂ || ೧೧೬ ||

ರಮೇ ಕರಾಭ್ಯಾಂ ರಚಿತಾರ್ದನಸ್ಯ

ತ್ರೈಲೋಕ್ಯಭಿಕ್ಷೋರತನುಪ್ರದಾನಂ |

ಸ್ತನಾವುದಾರೌ ತನುತಸ್ತವೇಮೌ

ತ್ಯಣೀಕೃತಾಷ್ಟಾಪದಶೈಲಶೃಂಗೌ || ೧೧೭ ||

ಕುಚೌ ಹಿರಣ್ಯಾಚಲ ಸಂಪದಂ ತೇ

ಪ್ರಹ್ಲಾದಹೇತೂ ನಿಯತಂ ಭಜೇತೇ |

ತನೋತಿ ಮಾತಸ್ತತ ಏವ ನೂನಂ
 ನೃಕೇಸರೀ ತತ್ರ ನಖಿಕ್ಷತಾನಿ || ೧೧೮ ||

ಉತ್ತುಂಗಯೋಸ್ತುಲ್ಯಮುರೋಜಯೋಸ್ತೇ
 ಗದಂತಿ ಖರ್ವಂ ಕಥಮಂಬ ಕುಂಭಂ |
 ತತ್ಕಾರ್ಯಭೂತಃ ಕಥಯತ್ಯಗಸ್ತುಃ
 ತತ್ರ ಸ್ವಹೇತೌ ಪರಿಮಾಣಮೇತತ್ || ೧೧೯ ||

ರತವ್ರತಾರಂಭ ಕೃತೇ ರತೀಶೋ
 ಹರಿದ್ರಯಾ ಲಿಪ್ತಮಧೋಕ್ಷಜಾಯ |
 ಮಾತಾ ರಮೇ ಮಂಗಲನಾಲಿಕೇರ-
 ಯುಗಂ ದದೌ ಕಿಂ ತ್ವದುರೋಜಯುಗ್ಮಂ || ೧೨೦ ||

ತವಾಯಮಂಬ ಸ್ತನಯೋಃ ಸಖಾಯೌ
 ದಧಾತಿ ಕುಂಭೌ ಶಿರಸೇತಿ ನೂನಂ |
 ಗ್ರಾಹಗ್ರಹಾತ್ ತ್ರಾತುಮಹೋ ಗಜೇಂದ್ರಂ
 ತ್ವರಾ ಹರೇಃ ಕ್ವಾಪಿ ಪುರಾಽವಿರಾಸೀತ್ || ೧೨೧ ||

ಉರೋಜಯುಗ್ಮಂ ತವ ಯುಕ್ತಿಭೂಮ್ನಾ
 ಕರೀಂದ್ರಕುಂಭೌ ಕಥಯಂತಿ ಮಾತಃ |
 ಆಭಾತಿ ತಸ್ಯೋಪರಿ ಮೌಕ್ತಿಕಶ್ರೀ
 ರೋಮಾಲಿಶುಂಡಾ ಚ ಲಸತ್ಯುಪಾಂತೇ || ೧೨೨ ||

ಚಂದ್ರೇಣ ಚಕ್ರಮಿಧುನಂ ಕೃತವಿಪ್ರಯೋಗ-
 ತ್ರಾಸಾದಪೇಕ್ಷಿತ ತದೀಯಜನಾವಲಂಬಂ |
 ವಕ್ಷೋರುಹದ್ವಯಮಿಷೇಣ ವಿಧುಸ್ವಸಸ್ತೇ
 ಪ್ರಾಪ್ಯಾಂಗಮೃಚ್ಛತಿ ನಿರಂತರಸಂಗತಿಂ ತತ್ || ೧೨೩ ||

ಸೋಢಂ ಕರಾಭಿಹತಿಮಪ್ರಭವ೯ ವಧೂನಾಂ
 ದ್ರಾಕ್ ಕಂದುಕಃ ಸ್ತನತಯಾಽಂಬ ತವಾವತಿರ್ಣಃ |

ತತ್ರಾಪ್ಯಹೋ ಭಜತಿ ಶೌರಿಕರೋಪಮದ೯ಂ
ಕ್ಷಿಪ್ತಃ ಸುದೃಗ್ಭಿರಯತೇ ಕ್ಷ ನ ಮದ೯ನಾನಿ || ೧೨೪ ||

ನಿತ್ಯೋಲ್ಲಸದ್ಭುಸೃಣ ಧಾತುನಿವೇಶಹೃದ್ಯೌ
ಮಾತಸ್ತವ ಸ್ತನಗಿರೀ ಜಯತಃ ಕಠೋರೌ |
ಅಧ್ಯಾಪಿತಂ ಕಠಿನತಾಮರವಿಂದನಾಭೇಃ
ಆಲಿಂಗನೇಷು ಕಿಲ ಯೇನ ಭುಜಾಂತರಾಲಂ || ೧೨೫ ||

ಘಟಿಕಾಶತಕಶ್ರುತೋಚ್ಛ್ರಯಂ
ಧನಸಾಹಿತ್ಯಮದಃ ಸ್ತನದ್ವಯಂ |
ಕುರುತೇ ಕವಿಚಕ್ರ ನಿರ್ಜಯಂ
ಕಮಲೇ ಕಾಂತಗುರುಪ್ರಭೋದಯಂ || ೧೨೬ ||

ಸುರತರುಚಿರಲೀಲಾ ಶೋಭಿತೋಽಸಾವಿತಿ ಶ್ರೀಃ
ಪೃಥುಲಕುಚಯುಗಂ ತ್ವಂ ಪ್ರೇಯಸೇ ದೇವಿ ದತ್ತೇ |
ಸ ತು ತದಪಿ ಗೃಹೀತ್ವಾ ಚಾಪಲಾದಂಬರಂ ತೇ
ಹರತಿ ಪರಹಿರಣ್ಯಂ ಹರ್ತುರೇಷ ಸ್ವಭಾವಃ || ೧೨೭ ||

ಉನ್ನಮತ್ಸರಮನುನ್ನಮತ್ಸರಂ
ಕಂದುಕೇ ಕಲಶಸಿಂಧುಕನ್ಯಕೇ |
ಪೀನತೋಷಿತಮಪೀನತೋಷಿತಂ
ಭಾತಿ ತೇ ಯುಗಮುರೋರುಹೋ ರಹೋ || ೧೨೮ ||

ಉದಗ್ರಹಾರಂ ಕುಚಮಂಡಲಂ ತೇ
ಜನಾರ್ದನೋ ದೇವಿ ಜಗತ್ಯಧೀಶಃ |
ನಿಪೀಡಯತ್ಯೇಷ ಕರಗ್ರಹೇಣ
ಕಾರುಣ್ಯವಾರ್ತಾ ಕ್ಷ ಹಿರಣ್ಯಹರ್ತುಃ || ೧೨೯ ||

ಮದಂಬ ಭೋಗ್ಯಾಯತಮಾಲ್ಯಜುಷ್ಟೇ
ತವ ಸ್ತನದ್ವಂದ್ವ ಗಿರೀಶಮೌಲೌ |

ನಿಕಾಮಮುದ್ ವೃತ್ತತಯಾ ನಿಪತ್ಯ
 ಲುಠತ್ಯಸೌ ಹಾರಸುರಸ್ರವಂತೀ || ೧೩೦ ||

ಪೀತಸ್ತನಸ್ತೇ ಕಮಲೇ ಶಿಶುತ್ವೇ
 ಪಿತಾಮಹಃ ಸೋಽಜನಿ ನಿತ್ಯತ್ಯಪ್ತಃ |
 ಸದಾ ತದಾಸ್ವಾದಕರಃ ಸಮುಕ್ತಾ-
 ಹಾರೋಽಂಬ ಕೇನಾಪ ತಥಾಭಿಧಾನಂ || ೧೩೧ ||

ಕಲ್ಯಾಣಿ ಭಾವತ್ಯ ಕುಚಾಗ್ರಜಾಗ್ರ-
 ತ್ಪ್ರತ್ಯಗ್ರಹಾರ ಸ್ಫುಟವೌಕ್ತಿಕಾನಿ |
 ಪ್ರಾಯಃ ಸುಮೇರುಂ ಪರಿತಶ್ಚರಂತಿ
 ಪಟೂನ್ಯುಡೀನೀವ ಪರಿಸ್ಫುರಂತಿ || ೧೩೨ ||

ಸ್ತನಯೋರನಯೋಸ್ತವಾಂಬುರಾಶೇ-
 ಸ್ತನಯೇ ದೀವ್ಯತಿ ದಿವ್ಯಹಾರಯಷ್ಟಿಃ |
 ಪರಿತಃ ಪೃಥುಲಾರವಿಂದಕೋಶಂ
 ಪ್ರಚಲಂತೀ ಕಲಹಂಸಮಾಲಿಕೇವ || ೧೩೩ ||

ಮದನೋಪವನೇ ಮದಂಭ ದೇಹೇ
 ತವ ಬಾಹೇ ಕೃತವಲ್ಲಿಕಾ ವಿಮೋಹೇ |
 ನವ ಪಲ್ಲವ ಪುಲ್ಲಪುಷ್ಪ ಭೂಯಂ
 ಯದುಪರ್ಯಂಗುಲಯೋ ನಖಾಶ್ಚ ಯಾಂತಿ || ೧೩೪ ||

ಅಂಭೋಜಬಂಧುರಯಮಂಬುರುಹಾರ್ ದವೀರ್ಯಾರ್
 ತತ್ಸನ್ನಿಧಿಂ ಜಿಗಮಿಷುಸ್ತನಯೇ ಪಯೋಧೇಃ |
 ಅಂಭೋಜಮಂಬ ತವ ಹಸ್ತತಯಾಽವತೀರ್ಣಂ
 ಸೌವರ್ಣಕಂಕಣಮಿಷಾನ್ನಿಕಷಾ ಸಮಿಂಧೇ || ೧೩೫ ||

ಆಮ್ರೇಡಿತ ತ್ವತ್ಕರ ಪದ್ಮರಾಗಃ
 ಅತ್ಯುಜ್ಜ್ವಲೈಃ ಕಂಕಣಪದ್ಮರಾಗೈಃ |

ಲೀಲಾಶುಕೋ ದಾಡಿಮಬೀಜಲುಬ್ಧೋ
ವಿಶ್ವಂಭರಪ್ರೇಯಸಿ ವಿಪ್ರಲಬ್ಧಃ || ೧೩೬ ||

ಕೃತಾಂಚನೌ ಕಾಂಚನ ಕಂಕಣಸ್ಥ-
ಸಂಕ್ರಂದನಗ್ರಾವಮಹಸ್ತರಂಗೈಃ |
ಕಲ್ಯಾಣಿ ಪಾಣೀ ಕನತಸ್ತರಾಂ ತೇ
ಶೈವಾಲಮಾಲಾಭಿರಿವಾರವಿಂದೇ || ೧೩೭ ||

ಇಂಧೇ ತಾವಕಪಾಣಿಶೋಣಿಮಭರಃ ಕಲ್ಯಾಣಿ ನೈಸರ್ಗಿಕಃ
ಪದ್ಮೇ ಕಂಕಣಪದ್ಮರಾಗಕಿರಣ ಶ್ರೇಣೀಭಿರಾಪ್ಯಾಯಿತಃ |
ತತ್ಸಂರೂಢಬಿಡಾಲಲೋಚನ ಸುಹೃದ್ವೈದೂರ್ಯವೀಕ್ಷಾಭಯಾದ್-
ಗಚ್ಛದ್ವಿಭ್ರಮಕೀರವಾರಣಘನಾ ಯಾಸೇನ ಚಾಮ್ರೇಡಿತಃ || ೧೩೮ ||

ಕಾಂಚೀಕವೀಂದ್ರಕವನಾದಪಿ ಕೋಮಲಂ ತೇ
ಕಲ್ಯಾಣಿ ಪಾಣಿತಲಮಂಬುಜನಾಭಕಾಂತೇ |
ಅಶ್ರಾಂತಮರ್ಥಿಷು ಬಹುಷ್ಟಭಿತನ್ಯಮಾನ-
ದಾನಶ್ರಮಾದರುಣಿಮಾನಮುಪೈತಿ ನೂನಂ || ೧೩೯ ||

ನ ಕೇವಲಂ ನಾಗನಗೇಶಕಾಂತೇ
ಹಸ್ತೋ ನನು ಸ್ವರ್ಣಗತೋಽಧಿಕಸ್ತೇ |
ಯಂ ಸಂಪ್ರದಾನೀಕುರುತೇ ಸ ನಿಃಸ್ವಂ
ಸೋಽಪಿ ಕ್ಷಿತೌ ಸ್ವರ್ಣಗತೋಽಧಿಕಃ ಸ್ಯಾತ್ || ೧೪೦ ||

ಅಸಾವನಷ್ಟಾಪದಮರ್ಥಿನಂ ದ್ರಾಕ್
ಅಷ್ಟಾಪದಾವಾಸಮಹೋ ವಿಧಾಯ |
ಆಪತ್ಕಥಾದೂರಗಮಬ್ಧಿ ಕನ್ಯೇ
ಕರೋತಿ ಕಲ್ಯಾಣಿ ಕರಸ್ತ ದೀಯಃ || ೧೪೧ ||

ದೀನಾ ದಾನೈಸ್ತತ್ಕರಾಬ್ಜಾದುಪಾತ್ಮೈಃ
ದೇವಿ ಸ್ಥಾನೇ ಸ್ವರ್ಣವತ್ತ್ವಂ ಪ್ರಪನ್ನಾಃ |

ಆಸನ್ನೇತೇ ಸಿಂಧುಕನ್ಯೇ ನದೀನಾಃ

ಚಿತ್ರಂ ನಿತ್ಯಂ ಭಾಂತಿ ಲಕ್ಷ್ಮೀಕುಮಾರಾಃ || ೧೪೨ ||

ಕನತ್ಕನಕಕಂಕಣೋಲ್ಬಣಮಣೀಘೃಣಿ ಶ್ರೇಣಿಕಾ-

ಮಹಾಸರಿದುದಂಚಿತಂ ಮಕರಮತ್ಸ್ಯರೇಖಾವೃತಂ |

ಪ್ರಸಹ್ಯ ಮಧುನಾಶನಂ ಕೃತವತ್ಯೈವ ಕೃಷ್ಣೇನ ತೇ

ಕರಾಂಬುರುಹಮಿಂದಿರೇ ಕಲಿತಪೀಡನಂ ರಾಜತೇ || ೧೪೩ ||

ಸ್ವರ್ಣಸ್ಫುರದ್ಭಹುವಿಧೋರ್ಮೀಕಮಬ್ಧಿಕನ್ಯೇ

ರತ್ನಾಕರಂ ತವ ಕರಂ ನಿಗದಂತಿ ಸಂತಃ |

ಆಕ್ರಾಂತಸರ್ವಭುವನೋ ಹಿ ಜನಾರ್ದನೋಽಸೌ

ದುರ್ಧರ್ಷತಾಂ ವ್ರಜತಿ ಯಸ್ಯ ಪರಿಗ್ರಹೇಣ || ೧೪೪ ||

ಪಾಲಕಂ ಸುಮನಸಾಂ ತವ ಸ್ಥಿರ-

ಚ್ಛಾಯಮಬ್ಧಿ ತನಯೇ ಸಮಾಶ್ರಯೇ |

ಪಂಚಶಾಖಿಮಿಹ ಭವ್ಯಕಲ್ಪಕಂ

ದಾನವಾರಿಪದ ಪೋಷಣಕ್ಷಮಂ || ೧೪೫ ||

ಜನನಿ ಮರಕತಾದಿಃ ಸಾದ್ಧಮಾರಕ್ತರತ್ನೈಃ

ವಿಧುಮುಖಿ ನಿಹಿತಸ್ತೇ ವ್ಯರ್ಥಮೇವೋರ್ಮೀಕಾಸು |

ಪ್ರಸ್ಯಮರಕರದೀಧಿತ್ಯಂಕುರೈರಂಗುಲೀನಾಂ

ಪರಿಭಜತಿ ಯತೋಽಸೌ ಪದ್ಮರಾಗಾವಿಶೇಷಂ || ೧೪೬ ||

ರಾಗಂ ರಮೇ ತವ ಶುಭಾಂಗುಲಿಸಂಗಲಬ್ಧಂ

ವೀಟೀ ಮುರಾಂತಕಮುಖೇ ಪ್ರಕಟೀಕರೋತಿ |

ಮುಕ್ತಾಸವರ್ಣನವಚೂರ್ಣಗನಾಗವಲ್ಲೀ

ಪರ್ಣಾತ್ಮನಾ ನ ಖಿಲು ರಾಗಕಥಾನ್ಯಥಾಽಸ್ಯಾಃ || ೧೪೭ ||

ಭವಾಂಧಕೂಪೇ ಪತಿತಾಯ ಮಹ್ಯಂ

ದುರ್ಮೋಚಕರ್ಮೋತ್ಕರ ಕರ್ಕಶಾಯ |

ಕರಾವಲಂಬಂ ಕಮಲೇ ದದಾಸಿ

ತದಂಚಲಂ ತೇ ತತ ಏವ ರಕ್ತಂ || ೧೪೮ ||

ದಧತಿ ನಖಾಸ್ತವಾಂಬ ತನುಹೇಮಲತಾಭಭುಜಾ-

ರುಚಿರಕರಾರವಿಂದಚಲದಂಗುಲಿಕೋಟಿಜುಷಃ |

ಸರಯಸರಸ್ವತೀ ಝರಸಮಾಪತನೋಪನತ-

ಹೃದತನುವೀಚಿಕಾಂಚಲ ಸಮುಜ್ಜ್ವಲಘೇನತುಲಾಂ || ೧೪೯ ||

ಸಮಾನನಾಮಾ ಸ ವಿಧುಃ ಸಮಾನಶೇ

ದಶೇಹ ಭಾವಾನಿತಿ ಮಾತರೀಷ್ಯಯಾ |

ಪ್ರಶಸ್ತಯೋಸ್ತಾವಕಹಸ್ತಯೋರ್ವಿಧುಃ

ದಶಾವತಾರಾಃ ವಿದಧೇ ನಖಾತ್ಮನಾ || ೧೫೦ ||

ವಿಭಾತಿ ವಾರಾಶಿವರೇಣ್ಯಕನ್ಯಾ

ಪ್ರಶಸ್ತಹಸ್ತೋಲ್ಲಸಿತೋ ನಖಾತ್ಮಾ |

ವಿಧುವಿಚಿತ್ರಾಗಮ ಏವ ನೂನಂ

ನಾಽಸೌ ತುಲಾಮೇತಿ ಯತಃ ಪದಾಽಪಿ || ೧೫೧ ||

ಕ್ಷತ್ರಂ ತದೇವ ಕಥಯಂತಿ ಬುಧಾಃ ಕ್ಷತೇಭ್ಯೋ

ಯತ್ರಾ ಯತೇ ಯದುಪತೇರ್ದಯಿತೇ ತತೋಽಹಂ |

ಯತ್ಪ್ರತ್ಯುತ ಕ್ಷತಶತಂ ತನುತೇ ಪ್ರಿಯಾಂಗೇ

ನಕ್ಷತ್ರಮೇವ ತದವೈಮಿ ನಖಿಂ ತ್ವದೀಯಂ || ೧೫೨ ||

ಪಾಥೋಜಾಕ್ಷಭುಜಾಂತರಾಲವಸತೇಃ

ಪದ್ಮಾಲಯಾಯಾಶ್ಚಿರಂ

ಪಾಣ್ಯೋರ್ಧಕ್ಷಿಣವಾಮಯೋಃ ಸ್ಥಿತಿಮತೀ

ಪದ್ಮೇ ದಿಶೇತಾಂ ಶ್ರಿಯಂ |

ಯತ್ರೈಕಂ ಹರಿದೃಶ್ಯಯೋರ್ಮುಕುಲಿತಂ

ಖೇದಾದದಾಕ್ಷಿಣ್ಯವತ್

ಯೋಗೋತ್ಥಾದ್ ಧ್ರುವಮನ್ಯದೇತಿ ಹಸಿತಂ
ದಾಕ್ಷಿಣ್ಯಶಾಲ್ಯಾಶ್ರಯಾತ್ || ೧೫೩ ||

ರೋಮಾಲಿಂ ದ್ರಾಗುದ್ಗತಾಂ ನಾಭಿರಂಧ್ರಾದ್
ವ್ಯಾಲೀಂ ವಿದ್ಮಃ ಪದ್ಮಗೇಹೇ ಭವತ್ಯಾಃ |
ಗಾಢೋರೋಜಸ್ಮೇರ ಹಾರಾಗ್ರಜಾಗ್ರತ್
ರತ್ನಂ ನೂತ್ನಂ ತಚ್ಚಿರಸ್ಯಂ ಪ್ರತೀಮಃ || ೧೫೪ ||

ಶೌರೇಃ ಸೂರಾತ್ಮನೋಽಕ್ಷಣ್ಣಃ ಸಮಜನಿ ಯಮುನೇ-
ತ್ಯುದ್ಗತೇಷ್ಯೇವ ಗಂಗಾ
ಜಾತಾಂಘ್ರೌ ತಸ್ಯ ಗೌಣೇ ಕಿಲ ತದಪಿ ತವಾ-
ಪತ್ಯತೇಽನ್ಯತ್ರ ನಿಂದಾಂ |

ತಸ್ಯಾಃ ಕರ್ತುಂ ತವಾಸೌ ಕಿಮಭವದುದರೇ
ಭಾನುಜಾ ರೋಮರಾಜೇ-
ವ್ಯಾಜಾದ್ವಿಶ್ವಾಂಬ ಪತ್ನಾ ವಿದುರುದರಭವಂ
ಮುಖ್ಯವೃತ್ತಾ ಹ್ಯಪತ್ಯಂ || ೧೫೫ ||

ಜೇತುಂ ಕಂಸಾರಿಮಾರಾದ್ವ್ಯವಸಿತಮಧಿಕಾಮಾಜಿ ಸಂಘಸ್ತನಕ್ಷ್ಮಾ -
ಭೃದ್ಭ್ಯಾಮಭ್ಯಾಶದೇಶೇ ತವ ಜಯತಿ ತಯೋ ರೋಮರೇಖಾ ಶತಘ್ನೀ |
ದತ್ತೇ ನಾಭೀ ರಮೇ ಸಜ್ಜಘನಧರಣಿಭೃನ್ಮಂಡಲೇ ಯನ್ಮುಖೋದ್ಯತ್
ತಪ್ತಾಯಃ ಪಿಂಡಪಾತಸ್ಥಲನಿಯಮ ಕೃತೇ ಕ್ಲೌಪ್ತಗರ್ತಪ್ರತೀತಿಂ || ೧೫೬ ||

ಅಭ್ಯುದ್ಗತಾಧರ ರಸ ಗ್ರಹಣಾಯ ರೋಮ-
ರೇಖಾಷಡಂಘ್ರಿತತಿರಂಬ ಪಥಿ ಪ್ರರೂಢಂ |
ಉತ್ತಂಗಳಸಂಗತಮುರೋಜಗಿರಿಂದ್ರಯುಗ್ಮಂ
ಉಲ್ಲಂಘಿತಂ ಚಿರಮುಪಾಯಮುದೀಕ್ಷತೇ ಕಿಂ || ೧೫೭ ||

ರತ್ನಾವಲೀ ತವ ರಮೇ ವರಮೇಖಲಾಯಾಂ
ಅಂಗಾರಪಂಕ್ತಿರವಿದೂರಗತಾ ತು ತಸ್ಯಾಃ |

ರೋಮಾವಲೀ ತದುಪಜಾತವಿಶೀರ್ಣಮೂಲ-

ಧೂಮಾಕೃತಿಂ ವಹತಿ ಶಕ್ರಮಣೀವ ನೀಲಾ || ೧೫೮ ||

ನಿಃಶ್ರೇಣಿಕಾ ನಾಥದೃಶೋರುರೋಜ-

ದುರ್ಗಾಧಿರೋಹೇ ತವ ರೋಮರೇಖಾ |

ಲಾವಣ್ಯಲಕ್ಷ್ಮೀ ವರವೇಣಿಕಾ ವಾ

ರತೀಶಭೂಪಾಲ ಕೃಪಾಣಿಕಾ ವಾ || ೧೫೯ ||

ಸ ತ್ವದ್ಗರ್ಭಸಮುದ್ಭವೋಽಪ್ಯಯುತಶುಕ್ಸಂದಾಯಕೈಃ ಸಾಯಕೈಃ

ಪಂಚೇಷುಃ ಪಿತರಂಚ ವಂಚಯತಿ ತತ್ಪಂಚಾಯುಧಂ ಮಾಧವಂ |

ಲಗ್ನಾ ನೂನಮತೋ ಜಗಜ್ಜನನಿ ತೇ ರೋಮಾವಲಿಚ್ಛದ್ಮನಾ

ತಾತದ್ರೋಹಿಸುತಪ್ರಸೂತ್ಯುಪನತಾ ದುಷ್ಕೀರ್ತಿರೇವೋದರೇ || ೧೬೦ ||

ರಜ್ಜುಂ ರೋಮಾಲಿರೂಪಾಂ ಗುರುಕುಚಕಲಶಾಲಂಬಿನೀಂ ಜೀವನಾರ್ಥೀಂ

ಪ್ರಾತಸ್ತ್ವನ್ನಾಭಿವಾಪೀಪರಿಸರಮನಯನ್ಮನ್ಮಥೋ ಜಾತತ್ಯಷ್ಟಃ |

ದೃಷ್ಟ್ವಾ ತಾಮತ್ಯಗಾಧಾಮಿಹ ನ ಪುನರಲಂ ದೈರ್ಘ್ಯಮಸ್ಯಾ ಇತಿ ಶ್ರೀಃ

ತಾಮೌಜ್ಜತ್ತ್ವತ್ರ ರಜ್ಜುಂ ನ ತೃಷ ಉಪರತಿಃ ಶಂಬರಧ್ವಂಸಿನಃ ಸ್ಯಾತ್ || ೧೬೧ ||

ಋತ್ವಿಗ್ರಮೇ ರತಿಮಖೇ ನನು ಯೌವನಾತ್ಮಾ

ನಾಭೀಬಿಲಾವಟಯುತೋದರವೇದಿಕಾಯಾಂ |

ಯೂಪಂ ತನೋತಿ ತವ ರೋಮಲತಾಸ್ವರೂಪಂ

ಶಂಕೇಽಸ್ಯ ಸಂಗತಮುರೋಜಯುಗಂ ಚಷಾಲಂ || ೧೬೨ ||

ರತೀಶಮಾತಸ್ತವ ರೋಮವಲ್ಲಿಕಾ-

ಮಯೀ ಮನೋಜ್ಞಾ ಯಮುನಾ ಪುನಾತು ಮಾಂ |

ವಲಿತ್ರಯಂ ಯತ್ರ ತರಂಗವಿಭ್ರಮಂ

ಬಿಭರ್ತಿ ಹಾರಾಂಶುಚಯಶ್ಚ ಫೇನತಾಂ || ೧೬೩ ||

ಸ್ತನಾದ್ರಿಭಾಜಿ ಸ್ಥಿರಹಾರಶೋಭಾ-

ಸುಧಾಂಬುಧೌ ರೋಮಲತಾ ಮುರಾರೇಃ |

ವಟಚ್ಛದಃ ಸ್ಯಾದುದರಂ ತವಾಂಬ
ವಲಿತ್ರಯಂ ಚಿತ್ರಮಿಹೋಪಧಾನಂ || ೧೬೪ ||

ನಾಭೀಸರೋರೋಧಸಿ ನಾಲಿಕೇರ-
ದ್ರುಮಭ್ರಮಂ ರೋಮಲತಾ ದದಾತಿ |
ತದಗ್ರಲಗ್ನೌ ತನುತಸ್ತವ ಶ್ರೀಃ
ಸ್ತನೌ ಪುನಸ್ತತ್ಫಲಯುಗ್ಮಶಂಕಾಂ || ೧೬೫ ||

ನಾಭೀಸರಶ್ಚಿರಮಗಾಧತರಂ ವಿಧಾಯ
ನಾರಾಯಣಪ್ರಣಯಿನಿ ಶ್ರಮಿಣಾ ವಿಧಾತ್ರಾ |
ರೋಮಾವಲೀ ತವ ವಿಭಾತಿ ತಟೇ ತದೀಯೇ
ಕ್ಷಿಪ್ತೇವ ತತ್ಪನನಹೇತುರಿಯಃ ಶಲಾಕಾ || ೧೬೬ ||

ಸರಿತೋ ಗಿರಿತೋಽವತೀರ್ಯ ನಿಮ್ನಂ
ಪ್ರವಿಶಂತ್ಯಂಬ ತವಾತ್ರ ನಾಭಿಗರ್ತಾತ್ |
ತನುರೋಮಲತಾ ಕಲಿಂದಜಾಽಹೋ
ಸ್ತನಶೈಲಾಂತಿಕಮಾರುರುಕ್ಷತೀವ || ೧೬೭ ||

ದಾಯಾದಃ ಪಿತುರೇಷ ನಾಭಿಕಮಲೇ ದಾವೋದರಸ್ಯೈಠಧತೇ
ಧಾತೇತ್ಯೇವಮಸೂಯಯೇವ ಜನನಿ ಪ್ರೇಪ್ಸುಸ್ತತೋಽಪ್ಯುಚ್ಛ್ರಯಂ |
ನಾಭೀಕೂಪಸಮುತ್ಥರೋಮಲತಿಕಾ ನಾಲಾಗ್ರಜಾತಾದ್ಭುತ-
ಸ್ಥಾರೋರೋಜ ಸರೋಜ ಕೋಶಯುಗಮಧ್ಯಾಸ್ತೇ ಸುತಸ್ತೇ ಸ್ಮರಃ || ೧೬೮ ||

ಜಗತ್ತ್ರಯೀ ಚೇತನ ಜನ್ಮಹೇತೌ
ವಲಿತ್ರಯೀ ಭಾತಿ ತವೋದರೇಽಸ್ಮಿನ್ |
ನಾರಾಯಣಪ್ರೇಯಸಿ ನಾಭಿಕೂಪ-
ನಿಪಾನಸೋಪಾನಪರಂಪರೇವ || ೧೬೯ ||

ಜಿತ್ವಾ ಜಗಂತಿ ವಿಶಿಖೈರ್ಜಗದಂಬ ಜೈತ್ರ-
ಸ್ತಂಭಂ ತವಾಂಗಭುವಿ ರೋಮಲತಾಚ್ಛಲೇನ |

ಮಿನ್ದ್ವ ಮನೋಜನ್ಮಪತಿರ್ಜಿತಲೋಕಸಂಖ್ಯಾಂ
ಮೂಲೇ ಕಿಮಸ್ಯ ತಿಸೃಭಿವ್ಯಲಿಖದ್ವಲೀಭಿಃ || ೧೭೦ ||

ಸ್ನಾತಸ್ಯ ನಾಭಿಸರಸಿ ಧ್ರುವಮಬ್ಧಿಕನ್ಯೇ
ಸಂಜಗ್ಮುಷೋ ರತಿಪತಿವ್ರತಿನಃ ಸಮಾಧಿಂ |
ಆಷಾಢಮೇವ ಕಲಯೇ ತವ ರೋಮರಾಜಿಂ
ಅಸ್ಯಾ ವಲಿತ್ರಿತಯಮಸ್ಯ ಚ ದರ್ಭಕೂರ್ಚಂ || ೧೭೧ ||

ನಾಭೀವಾಪೀಸವಿಧಭುವಿ ತೇ ಯೌವನಾರಾಮವೃದ್ಧಿಲ
ನ್ಯಸ್ತಂ ರೋಮಾವಲಿಮಯ ಘಟೀಯಂತ್ರದಾರು ಸ್ಮರೇಣ |
ಮೂಲೇ ತಸ್ಯ ಸ್ಫುರತಿ ರಚಿತಂ ಪಾದವಿನ್ಯಾಸಹೇತೋಃ
ಸೋಪಾನಾನಾಂ ತ್ರಿತಯಮುದಧೇಃ ಪುತ್ರಿ ವಲ್ಯಾತ್ಮನಾ ಕಿಂ || ೧೭೨ ||

ದೀರ್ಘಂ ನಾಭೀವಿವರಸರಸೋ ದೇವಿ ಗಂಭೀರಿಮಾಣಂ
ಸ್ಪಷ್ಟಂ ದ್ರಷ್ಟುಂ ವೃಷಗಿರಿಪತೇರಕ್ಷಮಾವಕ್ಷಮೀನೌ |
ಗಾಂಭೀರ್ಯೈಕಾಸ್ಪದಮಪಿ ರಸ್ಯೈಃ ಪೂರಿತಂ ಮಾನಸಂ ಯತ್
ತಸ್ಯ ಸ್ವೈರಂ ಪತತಿ ಜಲಧೇಃ ಪುತ್ರಿ ತತ್ರೈವ ನಿತ್ಯಂ || ೧೭೩ ||

ಆಶ್ರಿತ್ಯ ಸಜ್ಜಘನ ಹಸ್ತಿಗಿರಿಸ್ಥಿತಾಯಾಂ
ಪಂಚಾಯುಧೋ ಭೃಶಮುದಂಚತಿ ದೇವಿ ಕಾಂಚ್ಯಾಂ |
ನಾಭೀಮನಂತಸರಸೀಂ ಕಮಲೇ ಖಿಗೇಂದ್ರ-
ಸ್ತಂಭಂ ಚ ರೋಮಲತಿಕಾಂ ವಲಿಧಿಷ್ಣ್ಯಭಾಜಂ || ೧೭೪ ||

ಜಘನಪುಲಿನವತ್ಯಾಂ ಕೇಶಶೈವಾಲಭಾಜಿ
ತ್ರಿಯುಗನಯನಮೀನೈಸ್ತೃಷ್ಣಯಾ ಸೇವಿತಾಯಾಂ |
ತ್ವಯಿ ರಸಭರಿತಾಯಾಂ ದಿವ್ಯ ಸೌಂದರ್ಯಸಿಂಧೌ
ನಲಿನಮುಖಿ ವಿಧತ್ತೇ ನಾಭಿರಾವರ್ತಶೋಭಾಂ || ೧೭೫ ||

ತ್ವನ್ಮಧ್ಯಯಷ್ಟಿಂ ಪರಿವೇಷ್ಟ್ಯ ಶೇತೇ
ನಾಭೀಬಿಲಾಂತೇ ರಶನಾಪ್ಯದಾಕುಃ |

ಅಸಾವಪೂರ್ವಃ ಕಮಲೇ ಯದೀಯಾ-

ನ್ಯಂಗಾನಿ ಸರ್ವಾಣಿ ಚ ರತ್ನವಂತಿ || ೧೨೬ ||

ಮಧ್ಯಾತ್ಮನಾ ಜನನಿ ಶಬ್ದಗುಣೇನ ಯೋಗಾತ್

ಜಗ್ರಾಹ ಶಬ್ದಮತುಲಂ ರಶನಾಗುಣಸ್ತೇ |

ಶೌರೇಶ್ತ್ಯವೋ ವಿಯತಿ ಸೌತಿ ಸುಖಂ ಸ ಶಬ್ದೈಃ

ತುಷ್ಟೈಃ ವಿಶಿಷ್ಯ ಕಿಲ ಶಿಷ್ಯಗಿರೋ ಗುರೋಃ ಸ್ಯುಃ || ೧೨೭ ||

ರತಿತಂತ್ರರಹಸ್ಯಮಂಬ ಶಬ್ದೈ-

ರಮಣೀಯೈರ್ವಿಶದಂ ಪ್ರಕಾಶಯಂತೀ |

ರಸನೈವ ರತಿಪ್ರಿಯಸ್ಯ ನೂನಂ

ರಶನಾಽಸಾವಿತಿ ಲೇಖಕಪ್ರಮಾದಃ || ೧೨೮ ||

ಉಪಾಶ್ರಿತಾ ಮಧ್ಯಮಮಬ್ಧಿಕನ್ಯಕೇ

ನಿಜಪ್ರಭಾಭಿಃ ಶಮಿತೋತ್ತಮಸ್ಥಿತಿಃ |

ಅಸೌ ಕೃತಶ್ರೀಮದನಾದರಾ ರಮೇ

ನ ಮೇಖಲಾ ನ ಪ್ರತಿಭಾತಿ ಮೇ ಖಲಾ || ೧೨೯ ||

ಯದನಂತಪಾಣಿನಿಹಿತಂ ಸುಮಧ್ಯಮೇ

ವಲತೇ ಸುವರ್ಣಮಯಸೂತ್ರಮಂಬ ತೇ |

ಗುಣವೃದ್ಧಿಮಾರ್ಗ ಪ್ರಕೃತಿಶೋಭನೋಽಮುನಾ

ನಿಯತಂ ಸುಶಬ್ದನಿಚಯೋಽಭಿಧೀಯತೇ || ೧೩೦ ||

ಶ್ರುತಿಮಂಜುನಾದನಿಚಯೈರಭಿರಾಮಾ

ಸವಲಗ್ನನಾಭಿಜಘನದ್ಯುತಿಹೇತುಃ |

ವಿಲಸತ್ಯನಂತಸರಸಾಕ್ಷಿಯುಗಾಯ

ಸ್ವದತೇ ಮುಕುಂದದಯಿತೇ ತವ ಕಾಂಚೀ || ೧೩೧ ||

ಕಾಂಚೀಂ ಮುಕ್ತಿಕ್ಷೇತ್ರಮಾಹುರ್ಜಗತ್ಯಾಂ

ಇಂಧೇ ಚಿತ್ರಾ ತಾವಕೀ ದೇವಿ ಕಾಂಚೀ |

ಅಪ್ಯಾರ್ಯಾಣಾಂ ಯೋಗಿನಾಂ ಮುಕ್ತಿಹೇತೋಃ
ಚೇತೋ ಯಸ್ಯಾಂ ಬಧ್ಯತೇ ತಾಕ್ಷ್ಯಕೇತೋಃ || ೧೮೨ ||

ಲಬ್ಧವಾಸಮಧಿಕಾಂಚಿ ದೇವಿ ಸತ್
ರತ್ನಜಾತಮಭಿಜಾತದೀಪ್ತಿಕೃತ್ |
ಕಂಸಹಿಂಸನಕಟಾಕ್ಷಪಾತ್ರತಾಂ
ವಿಂದತೀತಿ ಕ ಇವಾತ್ರ ವಿಸ್ಮಯಃ || ೧೮೩ ||

ಅಲ್ಪಾದಲ್ಪಂ ತ್ವದ್ವಲಗ್ನಂ ಚ ಲಗ್ನಂ
ವಾಸಸ್ತಸ್ಮಿನ್ನರ್ಥತಃ ಶಬ್ದತಶ್ಚ |
ಅಂಬ ಸ್ನೇಹಾದಂಬರಂ ವೀಕ್ಷ್ಯ ಕಾಂಚೀ-
ದಂಭಾದ್ ವಿದ್ಯುತ್ ತತ್ರ ವಿದ್ಯೋತತೇ ಹಿ || ೧೮೪ ||

ಅಕ್ಷ್ಯಪದಾದಣುತಸ್ತವ ಮಧ್ಯಾತ್
ಅಂಬ ರಮೇ ವರಮಂಬರಮೇವ |
ಅಸ್ಯ ಹಿ ವೈಭವಮಸ್ತವಿವಾದಂ
ವಿಪ್ರತಿಪನ್ನಮನೈಂದ್ರಿಯಕರ್ಷಂ || ೧೮೫ ||

ಅಣ್ವಪ್ಯದಸ್ತವ ವಲಗ್ನಮಿವಾಂಬ ಕಾಂಚೀಂ
ಅಪ್ಯಂಬರಂ ಸ್ತನಭರಂಚ ಬಿಭರ್ತಿ ಯುಕ್ತಂ |
ಆಹುರ್ಯತೋ ದ್ವ್ಯಣುಕಕಾರಣಮಪ್ಯಣುಂ ತಂ
ಆಧಾರಮತ್ರ ಕತಿಚಿಜ್ಜಗತೋಽಖಿಲಸ್ಯ || ೧೮೬ ||

ಕಾರ್ಶ್ಯಂ ದೃಷ್ಟ್ವಾ ಕಮಲನಯನೇ ನೇತ್ರಮೇಕಂ ಭವತ್ಯಾ
ದತ್ತಂ ಮಧ್ಯಂ ಪ್ರತಿ ತವ ಪತಿಸ್ತತ್ರ ತು ಸ್ಪರ್ಧಯೇವ |
ನೇತ್ರದ್ವಂದಂ ರುಚಿರಮದಿಶತ್ ತದ್ವಿಚಿತ್ರಂ ತ್ರಿನೇತ್ರೋ
ಜಾತೋಽಪ್ಯೇಷ ಪ್ರಥಯತಿ ಕಥಂ ಸಂಪದಂ ಶಂಬರಾರೇಃ || ೧೮೭ ||

ಪಯೋಜನಾಭಪ್ರಿಯಪತ್ನಿ ವಿಷ್ಣು -
ಪದಾರವಿಂದವ್ಯಪದೇಶಮೇವ |

ನಿರೀಕ್ಷ್ಯ ಮಧ್ಯಂ ನಿಯಮೇನ ತತ್ರ
ನೇತ್ರಂ ಮುದಾ ತ್ವಂ ನಿದಧಾಸಿ ನೂನಂ || ೧೮೮ ||

ನೇತ್ರೇಣ ನೀರನಿಧಿಪುತ್ರಿ ನಿತಾಂತಯೋಗಾತ್
ಮಧ್ಯಂ ನ ಚಾಕ್ಷುಷಮಿತಿ ಕ್ಷಮಮೇವ ಮಾತಃ |
ಆಸನ್ನತಾಽಪಿ ಸುತರಾಮತಿದೂರತೇವ
ಪ್ರತ್ಯಕ್ಷತಾಂ ಪ್ರತಿರುಣದ್ಧಿ ಯಥಾಽಂಜನಾದೌ || ೧೮೯ ||

ಅತ್ಯಲ್ಪಭಾವಾತ್ ತವ ದೇವಿ ಮಧ್ಯೋ
ಹರೇಃ ಕಟಾಕ್ಷಾವಿಷಯೋ ಯತೋಽಭೂತ್ |
ಅತುಲ್ಯಕಲ್ಯಾಣಗುಣಾಶ್ರಯಸ್ಯಾ-
ಪ್ಯಜಸ್ತ್ರಬಂಧೋಽಸ್ಯ ಕಿಲಾನುರೂಪಂ || ೧೯೦ ||

ಸುರಾಶನಶ್ರೀಪ್ರಥನೇ ನಿದಾನಂ
ಉಪೇಂದ್ರಸಂತೋಷಕೃದಬ್ಧಿಕನ್ಯೇ |
ವಲಗ್ನಮೇತದ್ ರುಚಿರೋರುರಂಭಾ-
ವಿಲಗ್ನನೇತ್ರಂ ಕಲಯೇ ಬಲಘ್ನಂ || ೧೯೧ ||

ಪರಮಾಣುಷು ಮಾತರಾದಿಮಂ
ಯದಿದಂ ಕೋಶಕೃದಾಹ ಮಧ್ಯಮಂ |
ಅಮರಃ ಕಿಲ ಪಾಮರಸ್ತತಃ
ಸ ಬಭೂವ ಸ್ವಯಮೇವ ಮಧ್ಯಮಃ || ೧೯೨ ||

ಅಧಿಕಾಂಚಿ ತಥಾಭಿವೃದ್ಧಿಮತ್ಯಾ-
ಪ್ಯಭಿಜಾತಃ ಶ್ರುತಿಮಂಜುಶಬ್ದ ಪಂಕ್ತ್ಯಾ |
ಅತಿಭಂಗುರ ವಿವ ಶೂನ್ಯವಾದಂ
ನ ಜಹೌ ಮಾಧ್ಯಮಿಕಕ್ರಮಸ್ತ್ವ ದೀಯಃ || ೧೯೩ ||

ಜನನಿ ಸ್ಮೃತಿಜನ್ಮಮೂಲಭೂತಂ
ತನು ಮಧ್ಯಂ ತವ ಸಂತತಾನುಮೇಯಂ |

ತದಿಹೋಪನತಂ ಪುರಸ್ತನಾಂಗೀ-

ಕೃತಸದ್ಗೌರವದರ್ಶನಾನುರೋಧಾತ್ || ೧೯೪ ||

ನ ಪರಂ ತವ ರಮ್ಯಸೀಧುಮಿತ್ರಂ

ವಚನಂ ಪಂಚಮಭೂತಮಬ್ಧಿಕನ್ಯೇ |

ಅಪಿ ತು ಸ್ಫುಟಮೇಖಿಲಾಕಲಾಪ-

ಪ್ರಸರಚ್ಛಬ್ದಗುಣೋಜ್ಜ್ವಲಂ ವಲಗ್ನಂ || ೧೯೫ ||

ಪ್ರಬುದ್ಧದೀಪ್ತೌ ಪ್ರಬಲಾಗಮಂ ತೇ

ಹಸತ್ಯಶೇಷಾಂಬ ಗುರೌ ನಿತಂಬೇ |

ಅಂತೇ ವಸಂಸ್ತಸ್ಯ ತು ಮಧ್ಯಮೋಽಯಂ

ಸ್ಥಾನೇ ಸಮಾತಿಷ್ಠತ ಶೂನ್ಯವಾದಂ || ೧೯೬ ||

ಮಕರಧ್ವಜರಾಜಭದ್ರಪೀಠಂ

ಪುಲಿನಂ ಭೂಷಣಕಾಂತಿರತ್ನಸಿಂಧೋಃ |

ಜಲಜಾಯತನೇ ಪೃಥು ತ್ವದೀಯಂ

ಜಘನಂ ಯೌವನಹಸ್ತಿಮಸ್ತಕಂ ವಾ || ೧೯೭ ||

ಕಾಮಾಂಕುಶೇನ ಕಲಿತಕ್ಷತಮಚ್ಯುತೇನ

ಪಾಥೋಧಿಪುತ್ರಿ ಪೃಥುಲಂ ಜಘನಂ ಭವತ್ಯಾಃ |

ಹಸ್ತೀಂದ್ರಮಸ್ತಕಮಪೂರ್ವಮಿದಂ ಯದಸ್ಯಾಃ

ಹಸ್ತಾವುಭೌ ಲಸತ ಊರುಮಿಷಾದಧಸ್ತಾತ್ || ೧೯೮ ||

ಕರಸ್ಥೀಕರ್ತುಂ ಯಾಂ ಭಗವತಿ ತವೋರುಶ್ರಿಯಮಸೌ

ಕರೀ ನಿತ್ಯಂ ಕಾಂಕ್ಷತ್ಯಭಿಲಷತಿ ತಾಮೇವ ಕದಲೀ |

ಅತಸ್ತಾಮೀಷ್ಯಾತಃ ಪ್ರಸಭಮಭಿಮಧ್ನಾತಿ ಕಲಭೋ

ದ್ವಯೋರೇಕತ್ರೇಚ್ಛಾ ಜನಯತಿ ಮಿಥೋ ದ್ವೇಷಮಧಿಕಂ || ೧೯೯ ||

ಪ್ರಕಾಶಯತ್ಪದ್ಮಗೃಹೇ ಮದಾವಹಾ

ಹರೇರನೇಕಾಕೃತಿ ನೇತ್ರ ಸಂಪದಃ |

ಶುಭೋರುರಂಭಾದ್ವಯಶೋಭಿತಂ ದಿವಂ
ಜಯತ್ಯುದಾರಂ ಜಘನಸ್ಥಲಂ ತವ || ೨೦೦ ||

ಪ್ರಕೃತಿಃ ಸಮದರ್ಶಿನೀ ಮೃದೂನಾಂ
ನಿತರಾಮುನ್ನತಿಭಾಜಿ ನೀಚಕೇ ಚ |
ಪ್ರಥತೇ ಸಮತಾ ಯತಸ್ತದೂರ್ವಾಃ
ಕರಭೇ ದೇವಿ ವರೇ ಚ ಕುಂಜರಾಣಾಂ || ೨೦೧ ||

ಕರಭಃ ಕಲಭಃ ಪ್ರಶಸ್ತಹಸ್ತಃ
ಕದಲೀ ಚಾಪ್ಯುರವಃ ಸ್ಯುರಂಬ ಕಾಂತ್ಯಾ |
ನನು ತತ್ರ ಚ ಮುಖ್ಯವರ್ಣದೈರ್ಘ್ಯಾತ್
ಕಥಯಂತ್ಯೂರುಪದಂ ತ್ವದೀಯಸಕ್ಕೋಲೇ || ೨೦೨ ||

ತವೋರುಲಕ್ಷ್ಮೀಂ ದ್ವಿರದಾಃ ಕರಸ್ಥಾಂ
ಕರ್ತುಂ ಕೃತಾಶಾ ಮಧುಪಾಯ ಮತ್ತಾಃ |
ದಿಶಂತಿ ದಾನಂ ತದಭೀಷ್ಟಸಿದ್ಧಿಂ
ನಾಪನ್ನಪಾತ್ರಾಪರ್ಣತೋ ಹಿ ನಾರ್ಥಃ || ೨೦೩ ||

ಅಸಾವಸಾರೋಽಂತರತೀವ ಕರ್ಕಶೋ
ಮಲೀಮಸಶ್ಚೋಪರಿ ಕೌಂಜರಃ ಕರಃ |
ಇತಿ ತ್ವದೂರೂ ಹಸತೋ ಹರಿಪ್ರಿಯೇ
ಕರಿಣ್ಯಪಾಸ್ತೇ ಕರಭಸ್ತು ದೂರತಃ || ೨೦೪ ||

ವಿಬುಧಾಸ್ತವ ವರ್ಣಯಂತಿ ಜಂಘೇ
ಶರಧೀ ದಾಶರಥಿಪ್ರಿಯೇ ಸ್ಮರಸ್ಯ |
ನ ವಯಂ ಬಹುಮನ್ಮಹೇ ತದೇತತ್
ನ ಹಿ ಪೃಷ್ಠೀಕುರುತೇ ಮನೋಭವಸ್ತೇ || ೨೦೫ ||

ಪ್ರಮಿಲಂತು ಶತಾನಿ ಕಾಹಲಾನಾಂ
ಶರಧೀನಾಂ ಸಮುದೇತು ವಾ ಸಹಸ್ರಂ |

ಕಮಲೇ ತವ ಜಂಘಯೋಸ್ತುತಃ ಕಿಂ
ಶತಮಂಧಾಃ ಕಿಮವೇಕ್ಷಿತುಂ ಕ್ಷಮಂತೇ || ೨೦೬ ||

ಕಾಹಲಃ ಕಮಲ ಮಂದಿರೇ ಭವತ್
ಜಂಘಯೋಃ ಶ್ರಿಯಮಚೂಚುರದ್ ಯತಃ |
ತನ್ಯತೇ ಬಹುಮುಖಪ್ರಭಂಜನ-
ಕ್ಷೋಭಿತೇನ ನಿನದಸ್ತುತೋಽಮುನಾ || ೨೦೭ ||

ತನೋತಿ ಸಿಂಧೋಸ್ತನಯೇ ಮನೋಜ-
ತೂಣೇರಶಂಕಾಂ ತವ ದೇವಿ ಜಂಘಾ |
ತದ್ಭಾಣಭೂತಂ ಕಮಲಂ ತದಗ್ರೇ
ಪಾದಾಪದೇಶೇನ ಯದಾವಿರಸ್ತಿ || ೨೦೮ ||

ವೃಂದೇನ ವೃಂದಾರಕಸುಂದರೀಣಾಂ
ನಂದೇಷ್ಟಸೂನೋಃ ಸಖಿ ವಂದನೀಯೇ |
ಮಂದೇತರಾನಂದಧುಮೂಲಕಂದೇ
ವಂದೇ ಭವತ್ಯಾಶ್ಚರಣಾರವಿಂದೇ || ೨೦೯ ||

ಯೌ ಯಸ್ಯ ಪಾದೌ ಯದುವರ್ಯಭಾಯೇ
ತಸ್ಯೈವ ದೃಷ್ಟೌ ಗತಿದಾಯಿನೌ ತೌ |
ಚಿತ್ರಂ ತದೇತಚ್ಚರಣೌ ತವೇಮೌ
ಗಜೇಂದ್ರಯೋಗ್ಯಾಂ ದಿಶತೋ ಗತಿಂ ನಃ || ೨೧೦ ||

ನಲಿನಾಯತನೇ ಮೃದು ಪ್ರವಾಲಂ
ಪದಯೋಸ್ತಾವಕಯೋರ್ಲವಂ ಪ್ರತೀಮಃ |
ಅತ ಏಷ ಬಿಭರ್ತಿ ಪಲ್ಲವಾಖ್ಯಾಂ
ಭಜತೇ ಪಾದಪಶಬ್ದಮಸ್ಯ ಪಾತಾ || ೨೧೧ ||

ಪದಯೋರ್ದ್ವಿತಯಂ ನನು ತ್ವದೀಯಂ
ಭಜತಿ ಸ್ವಾಮಿನಿ ಬಾಲಮಿತ್ರರಾಗಂ |

ಅಥ ಪಲ್ಲವರೂಪಮಶ್ನುತೇ ತತ್

ಪ್ರತಿಷೇಧಂತಿ ಹಿ ಬಾಲಸಖ್ಯಮಾರ್ಯಾಃ || ೨೧೨ ||

ಯದ್ವಸ್ತು ಯದ್ಗುಣವತಾ ಕಲಿತಾನುಷಂಗಂ

ತತ್ತದ್ಗುಣೇತಿ ವಿದಿತಂ ತವ ಪಾದಪದ್ಮೇ |

ಅತ್ಯಂತರಾಗಿಣಿ ಕೃತಂ ಹೃದಯಂ ಮುನೀನಾಂ

ವೈರಾಗ್ಯಮಂಬ ಭಜತೀತಿ ವಿಚಿತ್ರಮೇತತ್ || ೨೧೩ ||

ಪಾದಾರ್ಥ ಸಹಸ್ರಮಪಿ ಬಾಲಸರೋಜಬಂಧೋಃ

ಪಾದದ್ವಯೇ ಜಯತಿ ತೇ ಜಗದಂಬ ದೀಪ್ತ್ಯಾ |

ಬಂಹೀಯಸಾಮಪಿ ನ ಸದ್ವಿಸುಹಾರಕಾಣಾಂ

ಪ್ರಾಯೋ ಜಯಃ ಕುವಲಯಾರ್ತಿಕೃತಾಂ ಕೃತಃ ಸ್ಯಾತ್ || ೨೧೪ ||

ನವಪ್ರವಾಲಾದಪಿ ಕೋಮಲಂ ತೇ

ನ ವಂದತೇ ಕಶ್ಚರಣಾರವಿಂದಂ |

ಶನೈರನೈಷೀದ್ ದೃಷದೇ ಯದಂಬ

ಸ್ಪೃಶ್ವ ಸಶಂಕಂ ಭಗವಾಃ ವಿವಾಹೇ || ೨೧೫ ||

ಶುಭತರಲಾಕ್ಷಮಬ್ಜ ಸುಷಮಾಯತನಂ ಜಗತಾಂ

ಜನನಿ ಶುಚಿದ್ವಿಜೈಃ ಶ್ರಿತಮಿದಂ ಪದಮಾಸ್ಯಮಪಿ |

ಪರಮಿಯತೀ ಭಿದಾ ಪ್ರಥಮಮಭ್ಯುದಯಂ ದಧತಾ

ತ್ವಹಿಮರುಚಾ ಸಮಂ ಹಿಮರುಚಾ ಚರಮಂ ಚ ರಮೇ || ೨೧೬ ||

ಪ್ರದ್ವೇಷ್ಟಿ ಯಃ ಪಾದರುಚಿಂ ತವಾಽಗ್ನ್ಯಾಂ

ತಮಿಂದಿರೇ ದ್ರಷ್ಟುಮಯೋಗ್ಯಮಾಹುಃ |

ದೃಷ್ಟಾಂತಮತ್ರ ಪ್ರತಿಷಿದ್ಧದೃಷ್ಟಿಂ

ಉದ್ಯಂತಮಾದಿತ್ಯಮುದಾಹರಾಮಃ || ೨೧೭ ||

ನ ವರ್ಣತಃ ಕೇವಲಮೀಪ್ಸಿತಾರ್ಥ -

ದಾನಾದಪಿ ತ್ವಚ್ಚರಣೌ ಸುರಾಗೌ |

ಶ್ರಿಯೈವ ನೋದಂಚಿತ ಪದ್ಮಜಾತಾ-

ವಿಮೌ ಜತತ್ಪೂಜ್ಯತಯಾಽಪಿ ಮಾತಃ || ೨೧೮ ||

ಅಜೇಂದ್ರಭರ್ಗಾದಿಸುರವ್ರಜೇಡಿತೇ

ಭಜೇ ತವ ಕ್ಷೀರಧಿಜೇ ಪದಾಂಬುಜೇ |

ವ್ಯನಕ್ತಿ ಸಕ್ತಂ ಯದಲಕ್ತಕಂ ಹರೇಃ

ಉರಸ್ತಟೇ ತಸ್ಯ ಪರತ್ವಮುಚ್ಚಕ್ಯೈಃ || ೨೧೯ ||

ಉದಾರಸಂದೇಹಮುಷಂ ವಿತನ್ವತೀ

ಮುದಾ ರಸಂ ದೇಹಭೃತಾಂ ಚಿದಾತ್ಮಕಂ |

ಸದಾರವಿಂದೇವ್ಯದಯಂತಮಿಂದಿರೇ

ಪದಾರವಿಂದೇ ಹಸತಃ ಶ್ರಿಯಾ ತವ || ೨೨೦ ||

ಅಪಿ ನೀರಜಸ್ಫುರಣಹಾರ್ಯಾಹೋ ರಜಃ

ಸ್ಫುರಣಾಪಹಾರಿ ಪದಯೋರ್ಧ್ವಯಂ ತವ |

ಅಪಿ ಹಂಸಕಪ್ರಣಯಿ ಧೂತಹಂಸಕಂ

ಗಮನೇನ ಪದ್ಮಭವನೇ ವಿಶೋಭತೇ || ೨೨೧ ||

ಕೌಚಿದಂಘ್ರಿಕಮಲೇ ತವಾಶ್ರಿತೌ

ಕಂಸಹಿಂಸನಪುರಂಧ್ರಿ ಹಂಸಕೌ |

ಮಂಜುಲೈರಖಿಲರಂಜಕೌ ರುತೈಃ

ಮಾನಸೇ ವಿಹರತೋ ಮಧುದ್ವಿಪಃ || ೨೨೨ ||

ರಾಜಚ್ಛೋಭನಖಾಶ್ರಿತಂ ಶುಭಕರಂ ರಾಜೀವರಾಜೀಸುಹೃತ್

ಪದ್ಮೇ ಗಾಢತಮೋಹರಂ ತವ ಪದಂ ಬಾಲಾರ್ಕಬಿಂಬಂ ಚ ತತ್ |

ಯದ್ಯಪ್ಯಂಬ ಸಮಂ ತಥಾಪಿ ವಿದಿತೋ ಭೇದಸ್ವಿಯಾನೇತಯೋಃ

ಅಘ್ಯಂ ಸಂಸ್ಕೃತಮುತ್ತರಸ್ಯ ಕಲಯಂತ್ಯಾದ್ಯಸ್ಯ ಪಾದ್ಯಂ ಬುಧಾಃ || ೨೨೩ ||

ತವ ಭಗವತಿ ವಂದೇ ದಿವ್ಯಪಾದಾರವಿಂದೇ

ಸದಸಿ ಯದಭಿಷೇಕಂ ಶಂಭುಜಂಭಾರಿಮುಖ್ಯಾಃ |

ಸ್ವಮುಕುಟ ಘಟಿತಸ್ವಃ ಶಾಖಿನಿಷ್ಟನ್ನಪುಷ್ಪ-
ಪ್ರಸ್ಯಮರಮಕರಂದೈರನ್ವಹಂ ತನ್ವತೇ ತೇ || ೨೨೪ ||

ಪ್ರಣತಿಷು ತವ ಪುಣ್ಯದ್ವಂದ್ವಮಾಸೀತ್ ಪುರಾರೇಃ
ಪ್ರಣಿಪತನತ ಏಕಂ ಲೋಕಮಾತಸ್ವ ದಂಘ್ಣೋಃ |
ಚಿರವಿರಹಕೃಶಸ್ಯ ಸ್ವಾವತಂಸಾಮೃತಾಂಶೋಃ
ತವ ನಖಮಯತಾರಾಯೋಜನೇನ ದ್ವಿತೀಯಂ || ೨೨೫ ||

ಚರಣನಲಿನಯುಗ್ಮಂ ಸಂಸೃತಿಕ್ಲೇಶಸಿಂಧೋಃ
ತವ ಹರಿಸಖಿ ಸಂತಸ್ತಾರಕಂ ಸಂಗಿರಂತೇ |
ಇದಮುಚಿತಮವೈವೋ ಯೇನ ತತ್ಸಂಶ್ರಿತಾನಾಂ
ತತಿರಪಿ ಚ ನಖಾನಾಂ ತಾರಕತ್ವಂ ದಧಾತಿ || ೨೨೬ ||

ಅನಿಶಂ ಪ್ರಕಾಶಮಧಿಗಂತುಮಿಚ್ಛಯಾ
ತವ ಭಾತಿ ಸಿಂಧುತನಯೇ ಪದಾಂಬುಜಂ |
ಅಧಿಗಮ್ಯ ನೂನಮಭವತ್ ಯತೋ ನಖಾ-
ನ್ಯತ ಏವ ಖಂ ಚ ತದಭೂನ್ನಭಸ್ಥಲಂ || ೨೨೭ ||

ಮರಾಲಿಕೇಡ್ಯಾಽಪ್ಯಮರಾಲಿಕೇಡ್ಯಾ
ಸುರದ್ರುಮಶ್ರೀರಪಿ ವಿದ್ರುಮಶ್ರೀಃ |
ಖಿರಾಂಶುಕಾಂತಾ ನಖಿರಾಂಶುಕಾಂತಾ-
ಪ್ಯಂಬ ದ್ವಯೀಯಂ ತವ ಚಿತ್ರಮಂಘ್ಣೋಃ || ೨೨೮ ||

ಚರಣಾವಿಮೌ ಹಿ ಕರುಣಾನಿಧೇ ಯತಃ
ತರುಣಾರುಣಗ್ರಕಿರಣಾನುಕಾರಿಣೌ |
ಅನುವಿಂದತಸ್ತದರವಿಂದಬಂಧುತಾಂ
ಅಪಿ ಸಾಧುಚಕ್ರಬಹುಮಾನ್ಯತಾಂ ರಮೇ || ೨೨೯ ||

ಪದಮಾಶ್ರಿತಸ್ತವ ಪಯೋಧಿಕನ್ಯಕೇ
ವಿಪದಂ ನ ಜಾತು ಭಜತೀತಿ ಸಾಂಪ್ರತಂ |

ಅಪಿ ತತ್ಪರಾಗಮಧಿಮೌಲಿ ಧಾರಯನ್
 ಅಪರಾಗತಾಂ ವ್ರಜತಿ ಜಂತುರದ್ಭುತಂ || ೨೩೦ ||

ಶ್ರಿತಃ ಪರಾಗಂ ಜರಠಃ ಶಶಾಂಕೋ
 ದೃಷ್ಟೇ ನತತ್ತ್ಯಂಬಕಶೀರ್ಷಗಶ್ರೀಃ |
 ಸ್ವೌಶನ್ನಪಿ ತ್ವತ್ಪದಯೋಃ ಪರಾಗಂ
 ನ ಜಾತು ತಾರುಣ್ಯಮಹೋ ಜಹಾತಿ || ೨೩೧ ||

ಸುರಾದಿಮಾನ್ಯಂ ವಿಧುತೋಪಸರ್ಗಂ
 ಶುಭಾವಹಂ ತೇ ಮೃದು ಚಾರುವರ್ಣಂ |
 ಪದಂ ರಮೇ ಯಃ ಪ್ರಣಮೇಜ್ಜಪೇದ್ವಾ
 ದೂರಾದಪಾಸ್ಯತ್ಪರಮಾಪದಂ ಸಃ || ೨೩೨ ||

ಪಾದಂ ತ್ರಪಾದಂ ತವ ಪಂಕಜಾನಾಂ
 ವಂದೇ ಭವಂ ದೇವಿ ತರೀತುಕಾಮಃ |
 ಮಸ್ತೇ ಸಮಸ್ತೇಡಪಿ ಮಂಜುಲಾಕ್ಷಾ-
 ರಾಗಂ ಪರಾಗಂ ವಹತೇ ಯದೀಯಂ || ೨೩೩ ||

ಪದದ್ವಯಂ ಯಸ್ತವ ದೇವಿ ಸೇವತೇ
 ಪ್ರಭುಃ ಶ್ರಿತಾನಾಂ ದ್ವಿಪದೋ ಭವತ್ಯಸೌ |
 ವಿಧುಸ್ವಸಸ್ತದ್ವಿಮುಖಿಸ್ತು ಯೋ ನರಃ
 ಚತುಷ್ಟದಂ ಹಂತ ವದಂತಿ ತಂ ಬುಧಾಃ || ೨೩೪ ||

ಪದಯೋಸ್ತವಾಂಬರಾಗಂ
 ಪ್ರಾಹುಃ ಸ್ವಾಭಾವಿಕಂ ವಯಂ ತ್ವೇನಂ |
 ಪುಷ್ಕಲರಾಗಪ್ರಿಯತಮ
 ಹೃದಯವಸತ್ಯುಪನತಂ ವಿಜಾನೀಮಃ || ೨೩೫ ||

ಪರಮಕರಾವಲಿರಮ್ಯಾ
 ಬಹುರಾಗಧರಾಧರೋರುವಿಭ್ರಮಭಾಕ್ |

ಅಸಿ ಹಂಸಹಾರಿಗತಿಕಾ

ಪದ್ಮೇ ಪಿತೃವತ್ಪಿತೃಪ್ರಸೂವಚ್ಚ || ೨೩೬ ||

|| ಇತಿ ಶ್ರೀಮದ್ವೇಂಕಟಾಧ್ವರಿವಿರಚಿತೇ ಶ್ರೀಲಕ್ಷ್ಮೀಸಹಸ್ರೇ ಸೌಂದರ್ಯಸ್ತುತಃ ||